

197

ذکرِ حسینؑ

کوثر نیازی



قانون سازی
لاہور

DATA - RED

✓
۲۹۷۶۳۱
ک ۸ ز
۲۰۰۷۳

پہلی بار _____ جنوری ۱۹۷۴ء

تعداد _____ 2000

قیمت _____ 7.50

مطبوعہ فیروز سنز لمیٹڈ لاہور، باہتمام عبد الحمید خان پرنٹر پبلشر

مُنذِرَجَات

5	ابتدائیہ	1
7	ذکرِ حُسینؑ و نظم	2
9	حُسینؑ کی قربانی	3
13	حضرتِ امام حُسینؑ کی غیر فانی سنت	4
22	سانحہ کربلا کا پس منظر	5
53	امیر معاویہ کی سیاست اور یزید کا کردار	6
60	حضرتِ امام حُسینؑ کا موقف	7
73	حُسینؑ — ایک مظلوم ترین شخصیت	8
85	حُسینؑ کے مقدس خُون کا احترام کرو	9
88	نتائج و عبرت	10

٢٥

ابتداء میں


ذکر حسینؑ میری کمزوری بھی ہے اور قوت بھی۔ لہذا الحمد کہ اب تک کی ساری عمر مذاہنی اہل بیت میں گزری ہے مگر یہ مذاہنی محض عقیدت کا نتیجہ نہیں یہ گہرے تاریخی شعور اور محکم قسم آئی حقائق پر مبنی ہے۔ میں نے چاہا کہ اس طرح کا ایک تذکرہ قرطاس و قلم کے بھی حوالے کر دوں۔ یہ کتاب اسی دیرینہ کردار کی تکمیل ہے۔

میں جانتا ہوں بعض تصریحات پر شاید بعض لوگوں کا رد عمل کچھ زیادہ خوشگوار نہ ہو۔ مجھے ابھی سے تنی ہوئی ابرو کی کانٹیں نظر آ رہی ہیں۔ میں جانتا ہوں حق گوئی کے جرم میں طنز و تفتیش کے تیروں کی بارشس ہوگی۔ مگر اس جرم سے میں کیسے باز آسکتا ہوں۔

کوثر مجھے اس جرم سے انکار نہیں ہے۔
شیدا ہوں دل و جاں سے میں اولادِ علیؑ کا

کوثر نیازی

کراچی ایئر پورٹ
۲۶ دسمبر ۱۹۷۶ء



ذکرِ حسینؑ

(1)

دل و دماغ میں مہر و وفا کے افسانے
تصویرات میں روشن فضا کے بدر و چنن
خوشا یہ اوجِ مقدر زہے یہ عز و شرف
میری زبان پہ جاری ہے آج ذکرِ حسینؑ

(2)

شہیدِ راہِ محبت ہے زندہ جاوید
یہ راز تیری شہادت نے ہم پہ کھول دیا
بھلا سکیں گے نہ اہل وفا ترا احساں
کہ تو نے موت کی تلخی میں شہد گھول دیا

(3)

بنامِ نسل و نسب طرزِ بادشاہی نے
قبائے وحدتِ ملت کو تار تار کیا
وہ ظلم ڈھائے کہ غیروں کو آگیا رونا
عجیب رنگ یہ اپنوں نے اختیار کیا

(4)

نہ فکر سودوزیاں کی ، نہ خوف تیغ و تبر
حسینؑ ! راہِ خدا میں تری یہ بے تابی
بہار گلشنِ اسلام میں پلٹ آئی
کہ تیرے خون سے قائم ہے اس کی شادابی

(5)

کہیں بھی اہلِ محبت کی تشنگی نہ بھگی
فرات و نیل کے ساحل سے تابہ گنگ و جمن
برائے لالہ و گلِ اجنبی ہے فصل بہار
خزاں کے دستِ تصرف میں آگیا ہے چمن

(6)

جہاں پہ آج وہی شیطنت مسلط ہے
خدا کے دین کا سکتہ کہیں روا ہی نہیں
قدم قدم پہ گناہوں کے جال پھیلے ہیں
دل و نگاہ کو حاصل کہیں اماں ہی نہیں

(7)

ہر ایک سمت ہیں عفریتِ ظلم کے رقصاں
خدا کے دین کا حلقوم ہے تر شمشیر
نئے نئے یزید ، نئی کربلا ہونی پیدا
زمانہ ڈھونڈ رہا ہے کوئی نیا شہبیر

۱۹ جولائی ۱۹۵۷ء

امام حسینؑ کی قربانی

اسلامی سال تو ہر بار ہی شروع ہوتا ہے لیکن یہ لہولہاں مقدس مہینہ اس بار ہمارے لیے جو دکھ اور غم میں لے کر شروع ہوا ہے اس سے معرکہ کربلا کے مناظر پھر آنکھوں کے سامنے آگئے ہیں۔ آج بھی اسیران کربلا کی طرح ترانوں سے ہزار اہل ایمان گرفتار بلا ہیں ان پر عرصہ حیات تنگ ہے۔ خیموں میں ان نہتوں پر گولیاں چلائی جاتی ہیں۔ ادھر تو کربلا کی تاریخ دُہرائی جا رہی ہے اور ادھر محرم الحرام کی آمد پر امن و امان برقرار رکھنے کے لیے امن کمیٹیاں تشکیل دینے کی اپیلیں کی جا رہی ہیں۔ یہ لہولہاں سوچیں جو پہلے ہی صدیوں سے نڈھال ہیں ان خبروں پر شدید کرب سے دوچار ہو جاتی ہیں۔

امن کمیٹیاں وہاں بنائی جاتی ہیں جہاں امن کو خطرہ ہو۔ امن کو خطرہ وہاں ہوتا ہے جہاں کوئی تنازعہ مسلہ موجود ہو۔ اور میں سوچ رہا ہوں کہ محرم کے اس مقدس مہینے میں مسلمانوں کے درمیان ایسا کون سا تنازعہ مسلہ ہے جو امن کے لیے خطرہ بن سکے۔ کون مسلمان ہے حسین جس کے ایمان کا جھٹکا نہ ہو۔ کون کلمہ گو ہے جس کی رگوں میں عشق حسین خون کی طرح نہیں دوڑتا۔ کون سی آنکھ ہے جو امام کی پیاس کے تصور میں بھیگ کر فرات نہیں بنتی۔ کون سادل ہے جو حسین کی محبت کو سمیٹنے کے لیے صحراؤں کی طرح پھیل جانے کا خواہش مند نہیں حسین پر اگر کوئی تنازعہ ہو سکتا ہے تو ان کی ذات سے عشق کا تنازعہ ہے اور یہ عشق وہ ہے کہ ہر مسلمان اس میں ایک دوسرے پر سبقت لے جانے کا تمنائی ہے حسین پر اگر کوئی تنازعہ ممکن ہے تو اس جذبہ قربانی پر ممکن ہے جس کی وہ زندہ مثال ہمارے سامنے پیش فرما گئے ہر مسلمان دوسرے سے بڑھ کر اس قربانی کی تقلید کرنا چاہے گا۔

لیکن عشق کے یہ معاملے مجتہدوں کے یہ جذبے، احتراطات کے یہ سلسلے فساد کا موجب نہیں۔
 اخوت و اجتماعات کا سبب بنتے ہیں اور اہل درو، اہل عشق یا اہل ارادت کے لیے امن کمیٹیوں
 کی ضرورت نہیں۔ امن کمیٹی بنتی تھی ہندوستان میں جہاں کافروں کی طرف سے حسین کی شان میں
 گستاخی کا اندیشہ تھا۔ امن کمیٹی بنتی ہے اس معاشرے میں جہاں حسین کی عظمت پر اختلاف ہو۔
 لیکن جو ملک مسلمانوں کا ہو جس کی بنیاد اسلام ہو، جس کا نظریہ اسلام ہو، جس کے باشندے مسلمان
 ہوں وہاں شہادتِ حسین کا عشرہ شروع ہوتے ہی امن کمیٹیوں کی ضرورت پڑے تو پھر لازماً
 سوال ذہن میں آتا ہے کہ ہم کسی اجتماعی فریب میں تو مبتلا نہیں۔ اگر ملک کی بنیاد اسلام پر ہے تو
 حسین کی یاد میں امن کو خطرہ کیسا اور اگر حسین کی یاد میں امن کو خطرہ ہے تو پھر مسلمانوں کا معاشرہ کیونکر
 ہے۔ اگر یہ معاشرہ مسلمانوں کا ہے تو پھر عشرہ محرم سے پہلے امن کمیٹیوں کا قیام اسکے ماتھے پر کلنک کا ٹیکہ
 ہے۔ بات یہیں ختم نہیں ہوتی۔ بات تو یہاں سے شروع ہوتی ہے۔ کون ہے جسے مسلمان ہونے سے
 انکار ہو۔ کون ہے جسے حسین کی عظمت سے انکار ہو جب سارے ہی حسین کے سپاہی ہیں۔ جب
 سب ہی حسین کے عزا دار ہیں۔ جب سب ہی حسین کے غم خوار ہیں۔ جب سب ہی حسین کے پیغام
 کے علمبردار ہیں۔ جب سارے ہی یزیدیت سے بیزار ہیں تو پھر خطرہ کس سے ہے اور اگر خطرہ ہے تو پھر
 ہم کیوں نہ سوچیں کہ خطرہ پیدا کرنے والے وہی ہو سکتے ہیں جو خود امام حسین کے لیے خطرہ بنے تھے۔
 ہاں ہاں تاریخ کی بات کرتا ہوں جو اپنے آپ کو دہراتی نہیں آگے بڑھاتی ہے۔ اگر تاریخ
 اپنے آپ کو دہراتی تو بار بار حسین پیدا کرتی۔ بار بار کربلا سجاتی۔ لیکن یہ تاریخ کے بس کی بات نہیں
 کہ حسین کو دوبارہ پیدا کر دے۔ حسین کے سامنے تاریخ لاچار ہے اور تاریخ کے سامنے ہم سب لاچار
 ہیں۔ آئیے ایک نظر دیکھیں کہ حسین ہمارے حسین ہمارے رسول اللہ صلی اللہ علیہ وسلم کے حسین،
 مظلوموں کے حسین، شہیدوں کے حسین، انسانیت کے حسین، آخر میدان کربلا میں آل نبی کے
 ساتھ عورتوں اور بچوں کے ساتھ محصور کیوں کیے گئے۔ کیا یزید ان کا احترام نہ کرتا تھا۔ کیا ان پر تلوار
 چلانے والے بھی ان کا اسم مبارک احترام سے نہ لیتے تھے؟ کیا دن بھر پانی بند کرنے والے یہ نہ جانتے

تھے کہ یہ زاسہ رسول ہے اور کیا خود حسین کو علم نہ تھا کہ وہ اپنے اصول ترک کر کے ایک اشارہ بھی کریں تو زید کی تمام قوتیں ان کے قدموں میں آگریں گی۔

پھر یہ تصادم کیا تھا؟ یہ جنگ کیوں تھی؟ اور قربانی کس لیے تھی؟ محققین سے پوچھیے تو لاکھ تاویلات لے آئیں گے۔ مورخین سے پوچھیے تو تاریخ دُہرانے بیٹھ جائیں گے۔ مفکرین سے پوچھیے تو فلسفہ تراشنے لگیں گے۔ لیکن میرے لیے ایک عام مسلمان کے لیے حسین اصولوں کا نام ہے۔ انصاف کا نام ہے۔ ظالم کے خلاف مظلوم کی قربانی کا نام ہے۔ اصول کے لیے جرات کا نام ہے۔ میں تاریخ سے نہیں پوچھتا۔ میں مفکروں سے نہیں پوچھتا۔ میں مورخوں سے نہیں پوچھتا۔ میں تو آپ سے پوچھتا ہوں کہ بتاؤ حسین کیا ہے؟ کیا حسین نے ایک پرانے نظام سے ٹکر لے کر تاریخ کا رخ نہیں بدلا؟ کیا حسین نے یہ ثابت نہیں کر دیا کہ اصولوں پر سمجھوتہ کسی قیمت پر نہیں ہو سکتا۔ خواہ اس کے لیے معصوم بچوں اور خاندانِ رسول کی بیٹیوں کو سکالیف ہی کیوں نہ برداشت کرنی پڑیں حسین کی جنگ عہدے کی جنگ تھی نہ اقتدار کی۔ وہ اصولوں کی جنگ تھی وہ حق کی جنگ تھی۔ یہ جنگ کر کے حسین نے دنیا کو بتا دیا کہ طاقت کی فتح کا مطلب حق کی شکست نہیں۔ زید کربلا میں جیت گیا تھا۔ زید تاریخ میں ہار گیا۔ حسین شہید ہوتے ہیں تو ظلم دفن ہو جاتا ہے۔

آؤ آج حسین کو یاد کریں۔ آؤ آج اس خون کو یاد کریں جو اصول کے لیے کربلا کی ریت میں جذب ہوا۔ دنیا کی نظروں میں اس وقت بھی ہتھیار جیتے تھے۔ وسائل جیتے تھے۔ دنیا کی نظروں میں وہ خون نہیں تھا جو ریت میں مل گیا وہ اصول نہیں تھا جسے ظلم سے کھلا گیا۔ وہ عزم نہیں تھا جسے پانی روک کر خشک کرنے کی کوشش کی گئی۔ لیکن آج تیرہ سو سال کے بعد دیکھیے فاتح کون رہا اور مفتح کون۔ آج ہتھیاروں سے فتح حاصل کرنے والا زید ہمیشہ کے لیے مغلوب ہے اور سچائی کے لیے لاش بن جانے والا حسین رہتی دنیا تک فاتح ہے۔ حسین کو یہ فتح کس نے دی؟ میں ایک سادہ مسلمان کی حیثیت میں صرف یہ جانتا ہوں کہ حسین چونکہ حق پر تھے اس لیے فتح ان کا مقدر تھی۔ کربلا کے معرکے برپا ہوتے ہی رہیں گے۔ اگر زید کے لشکر خاندانِ رسولِ مقبول کے جگر گوشوں کو تلواروں سے ٹکڑے

کر کے بھی ظلم کا نظام باقی نہ رکھ سکے تو پھر دنیا میں کس کی یہ جرات ہے کہ ظلم کا سہارا لے کر مظلوم کو کچل سکے۔ حسین نے ہمیں سبق دیا ہے کہ انسان ہتھیاروں سے عظیم ہے۔ حسین نے ہمیں سبق دیا ہے کہ سچائی کی طاقت باطل کو شکست دے سکتی ہے۔ دیکھو اپنے چاروں طرف پھیلی ہوئی دنیا کو۔ کتنے یزیدوں نے کتنے اسلحہ جات سے کتنے حق پرستوں کو کچلا لیکن آخر فتح طاقت کو ملی یا حق کو؟ آؤ دیکھو دنیا کا منظر۔ ہر جگہ ہر مقام اور ہر خطے میں ظلم کے خلاف آواز اٹھ رہی ہے۔ یہ آواز حسین کی آواز ہے۔ پہچانو حسین کو ان آہوں میں ان کراہوں میں اور دیکھو مظلوموں کا حملہ کیا ہوتا ہے۔ وہ اپنے بچوں اور قابلِ صدا احترام خواتین کے ساتھ میدانِ جنگ میں اترتے ہیں۔ کیا کوئی جارج یا جرنیل اس ڈھب سے میدانِ جنگ میں اُترا۔ وہاں ہمارے حسین اترے کہ خون کی ہولی کھینا ان کا مقصد نہ تھا۔ وہ انسانیت کی بقا کے لیے آئے تھے! امن کی جنگ لڑنے کے لیے آئے تھے اور امن کی یہ جنگ آج بھی جاری ہے۔ آج بھی ان کی عورتیں اور بچے کھلے میدانوں میں دشمنوں کے درمیان گھرے ہوئے ہیں اور آج بھی ہم امن کی تلاش میں سرگرواں ہیں۔ امن حسین کی بنیاد انصاف ہے۔ امن جو خون سے نفرت سکھاتا ہو۔ امن جو قربانیوں کے بعد ملتا ہو۔ جو جنگ کر بلا میں شروع ہوئی تھی آج بھی جاری ہے اور دکھی انسانیت آج اس پرسکون دنیا کو تلاش کرنے میں بے چین ہے جسے پیدا کرنے کے لیے حسین نے وہ عظیم قربانی دی جس کی یاد ہم ہر سال مناتے ہیں اور اس کی یاد میں امن کیٹیاں تو بناتے ہیں لیکن وہ امن حاصل نہیں کر پاتے جس کے لیے حسین نے جنگ لڑی۔ آئیے! حسین کے نام پر ہم متحد ہیں تو محرم میں دنیا کو متحد ہو کر بھی دکھائیں۔ آئیے آج خلوص دل سے عزم کریں کہ آنے والا نیا اسلامی سال پاکستان کی مضبوطی اور استحکام کا سال ہو۔ اتحاد کا سال ہو۔ امن کا سال ہو۔ امن کیٹیوں کا سال نہ ہو۔

حضرت امام حسینؑ کی غیر فانی سنت

محرم الحرام اسلامی کیلنڈر کا پہلا اور اس عظیم اور بے مثال واقعہ کا یادگار مہینہ ہے جس نے مسلمانوں کو ہر دور میں جبر اور استبداد کے سامنے سینہ سپر ہونے اور اسلام کی حفاظت کو زندہ اور جاودا رکھنے کے لیے اپنی ہستی کو فنا کر دینے کا سبق دیا۔ امام حسین علیہ السلام دین کی بنیادی اقدار اور انسانی زندگی کے اسی ربانی طریق جہد و عمل کی عظمت اور سچائی کا اظہار فرمانے کے لیے میدانِ کربلا میں جلوہ افروز ہوئے تھے اور اپنا اور اپنی اولاد کا خون دے کر اس طریق جہد و عمل کو جاودا فرما گئے۔ ان کا راستہ روکنے کے لیے طاغوتی قوتیں ہجوم در ہجوم آئیں۔ انھوں نے سچائی کے اس عظیم اور بے مثل علمبردار کا سر کاٹ کر نیزے پر لپٹ کر دیا اور خوشیوں کے شادایانے بجائے لیکن تاریخ نے دیکھا کہ سچائی خون آلود ہونے کے باوجود آج کے دن تک سر بلند ہے اور جھوٹ کی وقتی و ہنگامی فتح و کامرانی کو فنا کے گھاٹ اترے مدتیں گزر گئی ہیں۔ حسین علیہ السلام آج بھی زندہ ہیں اور یزید پر واقعہ کربلا کے چند سال بعد ہی ابدی موت طاری ہو گئی تھی۔ یزید کی ابدی موت اور حسین کی تاقیامت زلیست وہ عظیم حقیقت ہے جسے تاریخ کبھی فراموش نہیں کر سکتی۔

ہر سال محرم کا مہینہ جب تک آتا رہے گا یزید کی ابدی ہلاکت اور حسین کی تاقیامت زلیست کی یاد تازہ ہوتی رہے گی اور مسلمانانِ عالم ذکر حسینؑ سے اپنی محفلوں کو ہمیشہ بقعہ نور بنائیں گے طریقہ جو بھی ہو گا اس میں مشترک بات یہ ہوگی کہ سچائی کو سر بلند رکھنے کے لیے جان دے دینا ہنگامہ سودا نہیں۔ یاد کا یہی مشترک پہلو اسلام کی وساطت سے مسلمان قوم کو نیا خون اور نیا دلولہ عطا کرتا ہے اور میں تو سمجھتا ہوں کہ اسلامی مالک کی عالیہ تاریخ میں جو نئے سویرے پھوٹے ہیں وہ

اسی حسین اُفتی کا فیض ہیں۔ افریقہ میں، مشرق وسطیٰ میں، جنوب مشرقی ایشیا میں ایک نہیں کسی سویرے
اُبھرے ہیں اور ہر سویرے کی شفق میں خون حسین کی سُرخ ہے۔

ابھی چند ماہ ہوئے لاہور، سیالکوٹ اور قصور کے آسمانوں پر ایسا ہی سویرا ہوا اور ایسی ہی
پو پھٹی تھی۔

لاہور میں بھی سیالکوٹ میں بھی اور قصور میں بھی تھے دور کی بڑی بڑی قومیں حسین علم کو سرنگوں
کرنے اور کربلائے وقت کے حسینوں کی شاہ رگوں کو کاٹنے کے لیے اپنے بارودی نیزے اُپر
اٹھائے آندھیوں اور طوفانوں کے سے انداز میں ہر سو چھا گئی تھیں مگر اس کے باوجود بارودی
نیزوں کی انیوں کے مُنہ پاکستانی حسینوں نے اسی طرح پھیر دیے جس طرح افریقی حسینوں نے
سامراجی نیزوں کے مُنہ پھیرے ہیں کہ نئے دور کے حسینوں کو جس طرح حسین کی طرح سرکٹانے
میں کوئی تذبذب اور ہچکچاہٹ نہیں ہے اسی طرح وہ جبر و قہر کے جہڑے توڑنے میں تامل
نہیں برتتے ہیں اور جانتے ہیں کہ کربلائے معلیٰ میں تو حسین علیہ السلام کو اپنے عم زاد قرشی گمراہوں
اور باطل پرستوں سے سابقہ پڑا تھا۔ حسین علیہ السلام کے ہاشمی خون سے جس اموی ہاتھ نے
کربلا کے ریگ زار کو سُرخ کیا تھا وہ اس اُمیہ کی نسل کا ہاتھ تھا جو ہاشم کے باپ عبدالمنان
اور ان کے بھائی عبد الشمس کی اولاد تھا۔

پلاشبہ کربلا کے حسین نے جو سنت کربلا کی ریت کے سپرد کی تھی اس کی ہر کڑی قربانی کی
بھٹی میں نکل کر آہن بنی تھی۔

پلاشبہ کربلا کے حسین نے سرکٹانے اور خون دینے کو حیات جاوداں کا عنوان بنایا تھا مگر
نئے دور کے حسینی مقابل و حریف کے سرکاٹنے اور خون بہانے کو بھی سنت حسین جانتے ہیں کہ
حسین علیہ السلام جس بلند مقام باپ کے بیٹے تھے ان کا اسم گرامی اور نام نامی علی شیر خدا تھا جو
کفر و باطل کے جنگل میں پھیلے حریف و رندوں کے جسم و جان کو چیرنے پھاڑنے میں بالکل تامل نہیں
برتتے تھے۔ وہ خیر شکن تھے انھوں نے اسلام کی روشنی کو قلعہ خیر کے در و دیوار پر قیامت

تک کے لیے مُترسم کرنے کے لیے بابِ خیر کو حیدری توانائی کے ساتھ اکھاڑ پھینکا تھا اور ہر اس یہودی پہلوان کے گرانڈیل جسم کی تہکا بوٹی کر دی تھی جو میدانِ جنگ میں ان کے رُوبرو آیا۔ یہی وجہ ہے کہ نئے دور کے پاکستانی، افریقی اور ایشیائی خُشیوں نے پاکستان میں بھی افریقہ میں بھی اور ایشیا میں بھی جبروتی طاقتوں کے خلاف جو نئی صفت آرائی کی ہے جن ابابِ خیر کو اکھاڑ پھینکا ہے اور جن بھارتی اور مغربی سامراجی درندوں کے جبرٹے توڑے ہیں وہ انقِ عالم کے نئے سویروں کا روشن عنوان بن گئے ہیں اور وہ ساری کی ساری روادیں پھر سے تازہ ہو گئی ہیں جو علی شیرِ خدا نے معرکہِ خیر میں اپنی شمشیرِ براں سے رقم کی تھیں۔

میرے نزدیک ہر سال کا مُحرم جب آتا ہے تو جہاں کربلا کے ریگ زار میں شامل خُونِ حسین کی سُرخِ نظرِ عالم کے لیے وجہِ عبرت بنتی ہے، وہاں حیدری شمشیر کی کاٹ اور شیرِ خدا علی پدربزرگوارِ حسین کے بازوئے خیرِ سکُن کی توانائی بھی رگ و جانِ ملت میں خُونِ تازہ کو روانی عطا کرتی ہے کہ کربلا کی تاریخ صرف مُحرم کے دس پہلے دنوں کی تاریخ ہی نہیں ہے، اسلام کے پہلے معرکہِ جنگِ بدر سے لے کر غزوہِ خیر، غزوہِ احد، واقعہِ خندق، جنگِ ہوازن، فتحِ مکہ، جنگِ قادسیہ، جنگِ یرموک اور ہر اس معرکہ و جنگ کی تاریخ ہے جو اسلام کے قدوسیوں نے حسینؑ کے نانا، حسینؑ کے باپ اور حسینؑ کے باپ اور نانا کے وفادار ساتھیوں کی قیادت میں اس وقت تک لڑی تھیں جب تک حسینؑ مدینہ سے چل کر مکہ اور مکہ سے چل کر کوفہ کی طرف روانہ ہوئے۔

ہر سال کا مُحرم جب طلوع ہوتا ہے تو پوری وہ تاریخِ اسلام، عالمِ اسلام پر طلوع ہو جاتی ہے جو حسین علیہ السلام کے سفرِ کربلا کے وقت تک ملتِ مسلمہ نے اپنی جدوجہد کے آہنی قلم سے صفحہٴ جہان پر رقم کی تھی۔

بلکہ میں تو سمجھتا ہوں اور بجا طور پر سمجھتا ہوں کہ ہر سال کا مُحرم کربلا کے مُحرم سے پہلے کی تاریخِ اسلام کے ساتھ کربلا کے بعد کی تاریخ کو بھی اپنے ہمراہ ذہنِ عالم پر اجاگر کر دیتا ہے اور مسلمانانِ جہاں کے ساتھ ساتھ پوری دنیا کو اس حقیقت کی طرف متوجہ کرتا ہے کہ حسینؑ

پر جو محرم ایبر معاویہ کے نالائق بیٹے یزید کے دور حکومت میں طلوع ہوا تھا وہ پہلے سال ہجری سے لے کر ہادی اسلام علیہ التحیۃ والسلام کے وصال تک کوئی گیارہ بار طلوع ہو چکا تھا اور اس مدت میں اسلام سرزمین عرب کی اتنی بڑی قوت بن چکا تھا کہ حضور سرور کون و ممالک صلی اللہ علیہ وسلم اس وقت کی دو بڑی عالمی قوتوں دولت ایران و دولت روم میں سے ایک قوت یعنی دولت روم کی عرب سے ملحق سرحد کی ایک بڑی چوکی تبوک پر اسلامی بڑی کے علم گاڑ آئے تھے۔ اور وصال سے کچھ دن پہلے ہزاروں جاں نثاروں کا لشکر جو ف مدینہ میں جناب اسامہ بن زید کے علم تلے جمع کر دیا تھا کہ شام کے اس سرحدی مقام کو روانہ ہو جہاں جناب اسامہ کے باپ جناب زید بن حارثہ اور جناب جعفر بن ابی طالب نے رومی اور شامی فوجوں سے نبرد آزمانی کے وقت شہادت پائی تھی۔

قدیم مورخین اسلام نے اس بات پر اتفاق کیا ہے کہ جناب اسامہ بن زید کی قیادت میں جو فوج حضور نے جو ف مدینہ میں جمع کی تھی اس کے ذمہ جواہم فریضہ تھا اس کی دو شقیں تھیں۔ ایک شق جناب زید بن حارثہ، جناب جعفر بن ابی طالب اور ان کے ساتھوں کی شہادت کا انتقام تھا اور دوسری شق شامی و رومی فوجیوں کو لکارا اور تنبیہ مہیا کرنا تھی حضور کے جانشین جناب ابی بکر صدیق نے حضور کے وصال سے پیدا ہونے والی سیاسی صورت حال کی ابتری کے باوجود جناب اسامہ کی لشکر کشی کو ملتوی نہ کر کے اور فوج اسلام کو شام کی سرحد کے متعینہ مقام تک پہنچا کر جو حکمت عملی اختیار کی تھی اس سے اسلام بہت سربلند ہوا تھا۔ اور جناب ابو بکر کے مختصر عہد میں اسلام نے پورے حجاز، نجد، یمن و حضرموت اور بحرین پر جو سیاسی غلبہ حاصل کر لیا تھا فوج اسامہ کی لشکر کشی اس کا بنیادی سبب تھی۔

یہاں یہ بات خصوصی توجہ کے قابل ہے کہ جناب اسامہ بن زید جس فوج کو اپنے ساتھ لیکر

۱۔ ابن اسحاق و ابن ہشام جز ۲ ص ۳۲۱۔ الطبری جز ۴ ص ۱۲۴۔ القسطلانی جز اول ص ۱۴۲

۲۔ ابن اثیر جز ۲ ص ۱۲۲۔ ابن کثیر جز ۴ ص ۳۲۳

سوتے شام روانہ ہوتے تھے اس کا اجتماع محرم الحرام میں شروع ہوا تھا اور صفر میں اس کی تکمیل ہوئی یعنی جوف مدینہ میں اسلام کے مستقبل کو تابناک سے تابناک تر بنانے والے قدوسی محرم الحرام میں اسلام کی مرکزی چھاؤنی میں مجتمع ہونا شروع ہو گئے تھے۔

یہ بات اہل علم سے پوشیدہ نہیں ہے کہ جناب اسامہؓ کے یہ تیس ہزار رفقاء مرکزی حکومت کی سٹینڈنگ آرمی کی حیثیت رکھتے تھے یہ سارے کے سارے صحابہؓ تھے۔ ان سب نے حضورؐ کی صحبت پائی تھی اور حضورؐ کی تربیت سے نوازے گئے تھے۔

پلاشبہ جناب ابی بکر صدیقؓ کے عہد مبارک میں اسلام جب عملاً جزیرہ نمائے عرب کی قوت حاکم بنا اور اسلامی سپاہ مختلف حصوں میں بٹ کر عراق، شام، مصر، بحرین اور دوسرے اکناف عالم کی طرف چلی تھی تو بہت سے نو مسلم اور بہت سے وہ لوگ جنہیں صحابہؓ ہونے کا شرف حاصل ہوا تھا اور جنہوں نے حضورؐ کی تربیت نہیں پائی تھی اس میں شامل ہو گئے تھے اور بعد میں آنے والے یہی وہ موقع پرست لوگ تھے جنہوں نے شام میں پہلے امیر معاویہ اور بعد میں یزید کو قوت بہم پہنچائی تھی اور یہی وہ لوگ تھے جو کربلا کے قیامت ہنگامے کو برپا کرنے کا موجب بنے تھے۔

تاریخ نے بڑے واضح الفاظ میں اعتراف کیا ہے کہ کربلا میں جو یزیدی فوج ابن زیاد اور شمر لعین کی ساتھی بنی تھی اس کے سارے کے سارے افراد حضورؐ کے وصال کے بعد مسلمان ہوئے تھے۔ انہوں نے حضورؐ کی صحبت نہیں پائی تھی اور نہ حضورؐ کا الہامی ہاتھ ان کے سروں پر سایہ ٹگن ہوا تھا۔

یہ لوگ بہادر یقیناً تھے۔ یہ لوگ خون بہانے کا خوب حوصلہ رکھتے تھے۔ انہوں نے مصری شامی اور عراقی میدان ہائے جنگ میں تلواروں اور نیزوں کے تماشے خوب چھانے تھے اور اس اسلامی سپاہ کو یقیناً تراناتی بہم پہنچائی تھی جو جناب اسامہؓ بن زیدؓ کے ہمراہ محرم الحرام میں جوف

لے ابن اسحاق

مدینہ میں اُترتی تھی۔

مگر بخدا تے رت کعبہ! اس فوج کا ایک سپاہی بھی اس کربلا کا تماشائی نہیں بنا تھا جس نے اسلام کے ہادی علیہ التحیہ والسلام کے جگر گوشہ حسینؑ کے پاک خون کو بہایا تھا۔ میرا دعویٰ ہے اور میرے پاس اس کے تاریخی ثبوت ہیں کہ محرم ۱۱ ہجری تک اسلام لانے والوں اور حضورؐ پاک کی صحبت کا شرف پانے والوں میں سے کوئی ایک فرد بھی حضورؐ کے نواسے امام حسین علیہ السلام کے سامنے حریف بن کر کھڑا نہیں ہوا تھا۔

صحرائے حجاز کی ریت بڑی ظالم اور قصاب صفت ریت ہے۔ وہ سارے بد بخت صحرائے حجاز اور نجد کے بے آب و گیاہ علاقہ کے باشندے تھے جو کوئی فوج میں شامل ہو کر امام حسین علیہ السلام کے سامنے صف آرا ہوتے تھے اور یہ سارے بد بخت اسلام کو قوت غالبہ پاک دنیادی للہ کی خاطر اسلام سے وابستہ ہوتے تھے۔

دراصل یہ ان قبیلوں کے لوگ تھے جو حضورؐ کے وصال کے بعد مرتد ہوئے تھے اور اسلام کے مرکز مدینہ پر چہار طرف سے حملہ آور ہونے کی جرأت کی تھی۔ ان میں بنو سلیم، بنو حنیفہ، بنو اسد کے لوگوں کی اکثریت تھی۔

جن لوگوں نے تاریخ اسلام کو بنظر غائر پڑھا ہے وہ مجھ سے اتفاق کریں گے کہ بنو اسد، بنو سلیم اور بنو حنیفہ کی غالب تعداد مرتدین پر مشتمل تھی۔

جناب ابوبکرؓ کی صلابت فکر اور سیاسی سوجھ بوجھ اور جناب خالد بن ولید کے غیر معمولی تہور اور شجاعت عمل کے سبب گمراہی کے راستے سے مُنہ پھیر کر، ان کے اسلام میں دوبارہ داخل ہونے پر میں حرف گیری نہیں کرتا اور ایسا کر بھی کیسے سکتا ہوں جبکہ خلیفہ اول اور جانشین اور وفادار رسول عربی صلی اللہ علیہ وسلم نے بنو حنیفہ، بنو اسد اور بنو سلیم کے ٹھکانوں کی سمت روانہ ہونے والی فوجوں اور ان کے سربراہوں کو بنیادی حکم دیا تھا کہ جو بستی تمہاری اذان سننے کے بعد تمہارے ساتھ نماز میں آن شامل ہو، جو اسلام کی اطاعت و فرمانبرداری کا عہد کرے، اس پر حملہ آور نہ ہونا اور اس کے اسلام

کو قبول کر لیتا۔

مگر اس کے ساتھ ساتھ نئی نسل کے مسلمانوں پر یہ حقیقت بھی واضح کر دینا ضروری جانتا ہوں کہ کربلا میں حسین علیہ السلام کے سامنے بن لوگوں نے صفیں باندھی تھیں۔ جنھوں نے دریائے فرات کا پانی ان پر بند کیا تھا۔ جنھوں نے ان پر اور ان کے ساتھیوں پر تیر چلائے اور تلواریں سونتی تھیں، یہ وہ لوگ تھے جنھوں نے ایماہ کے معرکہ میں رسول اللہ صلی اللہ علیہ وسلم کے جاں نثار ساتھیوں کے ساتھ بڑی سخت جنگ لڑی تھی اور کوئی ساڑھے سات سو حفاظ کو شہید کر دیا تھا۔

یقیناً اسلام نے ایماہ کی جنگ جیت لی اور باقی ماندہ بنو حنیفہ اسلام لے آئے اور جناب خالد بن ولید نے ان کو امان بخش دی تھی۔

لیکن بہر حال یہ حقیقت جھٹلائی نہیں جاسکتی کہ ان لوگوں کا اسلام معیاری نہ تھا۔ معرکہ کربلا کبھی وقوع میں نہ آتا اگر یہ لوگ اسلام کو سمجھے ہوتے۔ اگر اسلام کی روح ان کے دلوں میں بس چکی ہوتی اور معرکہ کربلا تو معرکہ کربلا ہے۔ میرا تو یقین ہے کہ اگر یہ لوگ اسلام سے مخلص ہوتے، اگر اسلام نے ان کے دلوں میں گھر کیا ہوتا تو جناب علی مرتضیٰ اور امیر معاویہ کے مابین جو جنگیں شہادت عثمان کے بعد اور جناب علی مرتضیٰ کے مسند نشین خلافت ہونے کے وقت ہوتی تھیں، وہ بھی وقوع میں نہ آسکتیں کہ اسلام ان جنگوں کو اس انخوت اور بھائی چارے اور جماعتی اتحاد کے بالکل منافی جانتا تھا جسے پیدا کرنے کے لیے وہ اس دنیا میں آیا تھا۔

حضور علیہ الصلوٰۃ والسلام کی بعثت کا مقصد جہاں کلمۃ اللہ ہی العلیا کی منادی تھی وہاں وہ اس لیے بھی اس عالم آب و گل میں نبی بن کر آئے تھے کہ ایک ایسی برادری اور ایک ایسی ملت کو وجود میں لائیں جس کے افراد میں من و تو کی کوئی تمیز باقی نہ رہے اور جو قبائلی تعصب اور رنگ و نسل کے فرق کو بالکل بھول جائے۔

لے ابن اثیر ج ۵ ص ۲۱۳

اور اہل علم سے یہ بات مخفی نہیں ہے کہ حضور سرور کون و مکان صلی اللہ علیہ وآلہ وسلم کی تربیت صالح بن نفوس قدسیہ نے پائی تھی وہ "من توہ کافرق بالکل بھول گئے تھے اور باہم ایک دوسرے کے ہمدرد جاں نثار اور پچھے رفیق بن گئے تھے اور یہ رفاقت مثالی رفاقت تھی۔ ایسی رفاقت پہلی کسی اُمت اور پہلی کسی جماعت میں کبھی تاریخ کے کسی دور میں پیدا نہ ہو سکی تھی۔

اور یہ سارے دُھندلے اسلامی تاریخ کے جن کے لطن سے شہادت عثمان، جنگِ جمل اور کربلا ایسے واقعے پیدا ہوئے صرف ان لوگوں کے پیدا کردہ تھے جو اسلام کے سیاسی غلبہ کے بعد مسلمان ہوئے تھے اور میرے پاس تو تاریخ کا یہ استشہاد بھی موجود ہے کہ حضرت عثمان کی شہادت جسے بعض فلسفی مورخین اسلام نے جنگِ جمل 'امیر معاویہ اور حضرت علیؑ کے مابین معرکہ آرائی اور واقعہ کربلا کی اصل بنیاد قرار دیا ہے محض ان لوگوں کے سبب تاریخ کا اندوہناک باب بنی تھی جو اسلام سے مخلص نہ تھے جو اسلام میں اس لیے شامل ہوئے تھے کہ اسلام کی وحدت و مرکزیت اور ملت کے اتحاد کو مجروح کریں۔

بلاشبہ انھوں نے اپنے نام مسلمانوں کے سے رکھ لیے تھے۔ بلاشبہ وہ مصر، کوفہ اور بصرہ کی اسلامی چھاؤنیوں کے اندر سے نکل کر مدینہ آئے تھے لیکن ان میں غالب تعداد ان کی تھی جنھوں نے ایماہ اور دوسری جنگوں میں اسلام سے نکر لی تھی۔ اور صرف اس لیے اسلام قبول کیا تھا کہ اسلام نے ان کی تلواریں توڑ دی تھیں اور ان کے نیزوں کی اینوں کی تندی و تیزی چھین لی تھی۔

یہ محکمے کا وقت نہیں ہے البتہ میں یہاں یہ وضاحت ضروری سمجھتا ہوں کہ حضرت عثمانؓ کی شہادت جن کو فیوں، بصریوں اور مصریوں کے ہاتھوں ہوئی، ان کا تعلق اسی فاسد گروہ سے تھا جو ایماہ اور بنی اسد اور بنی سلیم کے ٹھکانوں میں اسلام کے مُقابل ہوا تھا۔ اس گروہ نے جنگِ جمل کی آگ بھڑکائی۔ اسی گروہ نے امیر معاویہ اور جنابِ علی مرتضیٰؑ میں خلیجِ حائل

کی اور یہی گروہ حادثہ کربلا کا موجب بنا۔

یہ گروہ اسلام کی اڑھنی نہ اڑھ لیتا۔ یہ اگر جھوٹی اذانیں دے کر اور جھوٹی نمازیں پڑھ کر پہلی اسلامی فوج اور پہلے مسلمان سپہ سالاروں کو اپنے اسلام کی صداقت کا یقین نہ دلاتا تو اسلام کی تاریخ میں کوئی دھند لکا پیدا نہ ہوتا۔ نہ شہادتِ عثمانؓ وقوع میں آتی، نہ جنگِ جمل کی آگ بھڑکتی اور نہ کربلا کا محرم اتنی اندوہناک کیفیت کا حامل ہوتا کہ مسلمان تسلیں تیرہ سو سال سے اس کے طلوع ہوتے ہی اپنے گریبان چاک چاک کرتے اور اس المیہ کی اندوہناکی پر آنسو بہاتے۔

سانحہ کربلا کا پس منظر

تاریخ عالم کے بعض ایسے سوانح جنہوں نے نہ صرف واقعات اور حالات کے دھارے کا رخ موڑ دیا ہے بلکہ بعد میں آنے والے کروڑوں انسانوں کے قلوب و اذہان کو بھی بے حد متاثر کیا ہے، ان میں سانحہ کربلا ایک نہایت منفرد اور بے حد اہم خصوصیتوں کا حامل ہے، اس عظیم تاریخی سانحہ کی وجہ سے تاریخ اسلام کے دھارے کا رخ یکسر بدل گیا اور اگرچہ فوری طور پر خاندانِ بنو امیہ کی حکومت کے لیے راستہ ہموار ہو گیا لیکن آگے چل کر ان تمام کارناموں کے باوجود جو بنو امیہ خاندان کے بعض لائق، جبری اور حوصلہ مند خلفاء نے سرانجام دیئے اور حکومتی شان و شوکت، رعب اور دیدہ بہ کے علی الرغم اس خاندان کو عامۃ المسلمین کے دلوں میں محبت کا وہ مقام حاصل نہ ہوا جو بصورت دیگر حاصل ہوتا۔ اس کے برعکس یزید اور اس کے مشیروں کی ایماء اور اس کی سپاہ اور سرداران سپہ کے ہاتھوں حادثہ کربلا میں جو افعال سرزد ہوئے ان کا ایسا شدید رد عمل ہوا کہ خود آلِ امیہ کو بھی اموی کہلانا گوارا نہ رہا، گویا معنوی طور پر یہ خاندان دنیا سے بالکل نابود ہو گیا جب کہ دوسری طرف مقتلِ کربلا میں خاندانِ رسولؐ کے بچ جانے والے واحد نوجوان کی اولاد آج بھی دنیا کے ہر خطے میں لاکھوں کی تعداد میں موجود ہے۔

کسی بھی تاریخی واقعہ کی اہمیت کا تعین کرنے کے لیے ہمیں تین پہلوؤں

سے اس کا جائزہ لینا پڑتا ہے۔ یعنی وہ واقعہ

کس کے ساتھ پیش آیا

کیسے پیش آیا اور

کیوں پیش آیا؟

وہ شخص جس کے ساتھ کوئی تاریخی واقعہ پیش آیا ہو واقعہ کے مرکزی کردار کی حیثیت رکھتا ہے اور اس مرکزی کردار کی شخصیت سے واقعے کی اہمیت کی سطح متعین ہوتی ہے۔ ہم دیکھتے ہیں کہ ہمارے گرد و پیش سینکڑوں آدمی روزانہ دنیا سے کوچ کرتے ہیں اور اسی طرح سینکڑوں نئے مسافر عرصہ حیات پر نمودار ہوتے ہیں اور کسی کو کانوں کان خبر نہیں ہوتی یا کچھ لوگوں کو خبر ہوتی ہے تو وہ اسے ایسا ہی سمجھتے ہیں جیسے کسی درخت کی کوئی ٹہنی ٹوٹ کر زمین پر آگری ہو یا کسی جھاڑی کے ساتھ ایک نیا پھول کھل اٹھا ہو لیکن کبھی کبھی کوئی ایسا شخص نشانہ اجل ہو جاتا ہے کہ اس کے مرجانے سے لاکھوں انسانوں کی مکرہمت ٹوٹ جاتی ہے یا ایک ملک کا نظام درہم برہم ہو جاتا ہے یا ایک تحریک کی موت واقع ہو جاتی ہے، یا اس کی قربانی سے ایک تحریک کو نئی زندگی مل جاتی ہے۔ اسی طرح ہم دیکھتے ہیں کہ قتل و خونریزی کے واقعات ہر ملک میں رونما ہوتے رہتے ہیں لیکن کبھی کبھی کسی ایک شخصیت کے قتل کر دیے جانے سے تہلکہ مچ جاتا ہے۔ بلکہ ایسی آگ بھڑک اٹھتی ہے کہ کتنے ہی ملکوں اور قوموں کو اپنی لپیٹ میں لے لیتی ہے، جون ۱۹۱۴ء میں سارا یا ودو کے مقام پر آسٹریا کے شہزادے کو گولی کا نشانہ بنایا گیا تو اس ایک گولی نے دنیا بھر کے اسلحہ خاںوں کو ایسی آگ دکھائی کہ پوری دنیا ایک ہولناک جنگ کی گرفت میں آگئی اور چار سال تک دنیا کی مختلف اقوام کشت و خون میں مصروف رہیں۔

لاکھوں ایسے افراد جنہوں نے شہزادے کا نام بھی نہ سنا تھا بلکہ آسٹریا اور
سارا یورپ تک کے ناموں سے محض نا آشنا تھے اس نامعلوم قاتل کی ایک گولی کی
پھینٹ پڑھ گئے۔

واقعہ کربلا کے مرکزی کردار حضرت امام حسینؑ کے نام نامی اور اسم گرامی
سے کون شخص واقف نہیں حسب و نسب کے اعتبار سے آپ اس ذات والا
صفات کے نواسے تھے جو وجہ تخلیق کائنات اور باعث تکوین حیات تھی اور
خود آنحضورؐ کے دادا آپ کے پڑا دادا تھے۔ آپ کی ولادت ہوئی تو آنحضور صلی
اللہ علیہ وسلم فوراً تشریف لائے اور حضرت صفیہؓ کو آواز دے کر فرمایا کہ میرا بیٹا
میرے پاس لاؤ۔ جب بچے کو ایک سفید چادر میں لپیٹ کر آنحضورؐ کے پاس لایا
گیا تو حضور نے اسے پیار کیا اور اس کے دائیں کان میں اذان اور بائیں کان میں
اقامت کہی۔ نام کے متعلق پوچھا تو حضرت علی کرم اللہ وجہہ نے عرض کیا جو نام اللہ
اور اس کے رسول کو پسند ہو وہی بہتر ہے۔ چنانچہ امام عالی مقام کا نام حسینؑ رکھا
گیا۔ یہ نام بھی اللہ کی طرف سے نازل ہونے والی وحی کے مطابق رکھا گیا اور
علامہ ابن سعد نے طبقات کبریٰ میں عمران بن آل سلیمان کی روایت سے لکھا ہے کہ
جناب رسالت مآب صلی اللہ علیہ وسلم نے فرمایا کہ حسنؑ اور حسینؑ یہ دونوں نام
اسمائے اہل جنت ہیں سے ہیں۔

یہ روایت بھی موجود ہے کہ جس طرح رسول اکرم صلی اللہ علیہ وسلم سے پہلے
کسی شخص کا نام محمد نہیں رکھا گیا اسی طرح حضرت علیؑ، حسنؑ اور حسینؑ بھی ایسے نام
ہیں کہ ان سے پہلے کسی شخص کے یہ نام نہیں ہوئے۔ گویا یہ نام ازل سے انہی
مبارک اور مقدس ہستیوں کے لئے مخصوص اور محفوظ تھے۔

رسول اکرم صلی اللہ علیہ وسلم کو اپنے دونوں نواسوں حضرت امام حسنؑ اور

حضرت امام حسینؑ سے جو بے پناہ محبت تھی اس کا تذکرہ احادیثِ رسولؐ اور
 اور کتبِ سیر میں نہایت کثرت اور تفصیل سے موجود ہے۔ ابو ہریرہ رضی اللہ
 تعالیٰ عنہ سے روایت ہے کہ میں نے اپنی دونوں آنکھوں سے دیکھا اور
 دونوں کانوں سے سنا کہ جناب رسالت مآبؐ امام حسینؑ کے دونوں ہاتھ پکڑے
 ہوئے تھے اور امام حسینؑ کے دونوں قدم سینہ مبارک پر تھے اور آپ فرما
 رہے تھے کہ اے مچھر کی سی آنکھ کی طرح ننھے بچے آگے بڑھ، سچ سچ۔ راوی کا
 بیان ہے کہ شاہزادہ اتنا آگے بڑھا کہ اس کے دونوں قدم حضورؐ کے سینہ مطہر
 پر رکھے گئے۔ پھر آپ نے فرمایا کہ اپنا منہ کھول اور آپ نے ان کے منہ
 کو چوما پھر فرمایا، پروردگار! میں اس کو محبوب رکھتا ہوں تو بھی اسے محبوب
 رکھ۔ ابو ہریرہ ہی کی روایت ہے کہ آنحضرتؐ مسجد میں تشریف رکھتے تھے کہ
 جناب امام حسینؑ تشریف لاتے اور آنحضرتؐ کی آغوش مبارک میں لیٹ گئے
 اور اپنی انگلیاں آپ کی ریشِ اقدس میں ڈالنے لگے۔ آنحضرتؐ صلعم نے آپ
 کے منہ کو کھولا اور اپنا منہ آپ کے منہ پر رکھا پھر فرمایا پروردگار! میں اس
 کو محبوب رکھتا ہوں تو بھی اس کو محبوب رکھ اور اس کو بھی محبوب رکھ جو
 اس کو محبوب رکھے۔

محبوبیت کا یہ عالم تھا کہ آنحضرتؐ نماز پڑھتے ہوئے سجدے کی حالت میں
 ہوتے اور یہ دونوں بھائی قرطہ محبت سے حضورؐ کے کندھوں پر سوار ہو جاتے
 تو حضورؐ اپنے سجدے کو طویل کر دیتے۔ کسی چیز کی فرمائش کرتے تو حضورؐ جب

ص ۱۵ ذبحِ عظیم۔ مصنفہ فوق بلگرامی۔ صفحہ ۱۵

ص ۱۸ ذبحِ عظیم۔ مصنفہ فوق بلگرامی۔ صفحہ ۱۸

تک ان کی فرمائش پوری نہ کر دیتے آپ کو چین نہ آتا تھا۔ کسی وجہ سے اگر ان دونوں میں سے کسی کے رونے کی آواز آتی تو بے قرار ہو جاتے۔ ایک بار ام المومنین حضرت عائشہ صدیقہؓ کے گھر سے نکل کر جناب فاطمہؓ کے دروازے پر سے گزرے تو حسینؓ کے رونے کی آواز آئی فوراً گھر میں داخل ہو کر فرمایا "فاطمہ! کیا تم نہیں جانتیں کہ اس کے رونے سے میرا دل دکھتا ہے۔"

تواریخ و سیر میں متعدد مصدقہ روایات اس امر پر شاہد ہیں کہ رسول اکرم صلی اللہ علیہ وسلم نے حضرت علیؓ، سیدہ فاطمہؓ، امام حسنؓ اور امام حسینؓ کو اپنے اہل بیت کہا ہے۔ ام المومنین حضرت ام سلمہؓ کی روایت سے احادیث میں آیا ہے کہ آیت تطہیر میرے گھر میں نازل ہوئی جس کا ترجمہ ہے کہ سوا اس کے نہیں کہ ارادہ کرتا ہے اللہ کہ دور رکھے تم سے نجاست کو اے اہل بیت! اور پاک کر دے تم کو جو حق پاک کرنے کا ہے۔

میں دروازہ کے پاس بیٹھی ہوئی تھی اور گھر کے اندر رسول خداؐ اور علی مرتضیٰؓ، جناب سیدہ اور حسنینؓ تشریف رکھتے تھے۔ پس آنحضرتؐ نے ان لوگوں کو کپڑا اوڑھایا اور فرمایا "اے میرے پروردگار! یہ میرے اہل بیت ہیں اور میرے مددگار ہیں، ان کو نجاست سے دور رکھ اور ان کو ایسا پاک کر دے جیسا کہ پاک کرنے کا حق ہے۔"

چادر اوڑھانے کی نسبت سے انہی نفوسِ قدسیہ کو آلِ عبا کے نام سے بھی یاد کیا جاتا ہے۔

اپنی شرافتِ نسبی اور رسولِ اکرمؐ کے فرزند و لبند ہونے پر خود امام
 عالی مقام بھی بجا طور پر فخر کا اظہار فرماتے تھے چنانچہ جب عشرہ محرم کے روز
 آپ نے اپنی مختصر سی جماعت کو یزیدی لشکر کے مقابلے میں صف آرا کیا تو
 اتمامِ حجت کے طور پر آپ نے جو تقریر فرمائی اس میں اپنے متعلق یہ الفاظ
 فرمائے۔

لوگو! میرا حسب نسب یاد کرو۔ سوچو میں کون ہوں پھر اپنے
 گریبانوں میں منہ ڈالو اور اپنے ضمیر کا محاسبہ کرو۔ خوب غور کرو
 کیا تمہارے لئے میرا قتل کرنا اور میری حرمت کا رشتہ توڑنا روا
 ہے؟ کیا میں تمہارے نبیؐ کی لڑکی کا بیٹا اور اس کے عم زاد کا بیٹا
 نہیں ہوں؟ کیا سید الشہداء حمزہؓ میرے باپ کے چچا نہیں تھے؟
 کیا ذوالجناحین جعفر الطیار میرے چچا نہیں ہیں؟ کیا تم نے رسول اللہؐ
 کا یہ مشہور قول نہیں سنا جو آپ میرے اور میرے بھائی کے متعلق
 فرمایا کرتے تھے کہ سید شباب اہل الجنۃ یعنی جنت میں نو عمروں
 کے سردار۔ اگر میرا یہ بیان سچا ہے اور ضرور سچا ہے کیونکہ واللہ
 میں نے ہوش سنبھالنے کے بعد سے لے کر آج تک کبھی جھوٹ
 نہیں بولا تو بتاؤ کیا تمہیں برہنہ تلواروں سے میرا استقبال کرتا پایے؟
 لیکن صرف شرافتِ نسبی اور رسول کی فرزندگی ہی جنابِ حسینؑ کے لئے فخر و
 مباحات کا باعث نہ تھی۔ نہ محض رسولِ اکرمؐ انہیں صرف نواسے ہونے کے
 تعلق سے تمام دوسرے لوگوں سے زیادہ محبوب رکھتے تھے۔ بلکہ چشمِ نبوت
 جسے اللہ تعالیٰ کی طرف سے مستقبل کا مشاہدہ کرنے کی قوت بھی حاصل تھی، اس
 پر یہ چیز روز روشن کی طرح عیاں تھی کہ آپ کے یہ دونوں نواسے آگے چل

کہ تاریخِ اسلام کی تشکیلیں میں اتنے اہم کردار ادا کریں گے کہ تاریخِ انسانی کے افق پر قیامت تک چاند اور سورج کی طرح روشن رہیں گے۔ معتبر روایات میں آیا ہے کہ رسولِ اکرمؐ حضرت امامِ حسنؑ کے متعلق فرمایا کرتے تھے کہ میرا یہ بیٹا سردار ہے اور اس کے ذریعے اللہ تعالیٰ امت کے دو مخالف گروہوں میں صلح کرائے گا۔ آنحضرتؐ کی یہ پیش گوئی اس وقت پوری ہوئی جب جنابِ حسنؑ نے امیر معاویہؓ کے حق میں خلافت سے دست بردار ہو کر امت کے دو بڑے گروہوں کے درمیان جنگ و جدل کی آگ بجھادی۔ پیدنا امامِ حسینؑ کی شہادت کے متعلق نہایت واضح ارشادات رسولِ اکرمؐ کی کئی احادیث میں موجود ہیں بلکہ بعض لوگوں کی تحریروں کے مطابق تو رسولِ پاکؐ نے امامِ حسینؑ کی پیدائش کے وقت ان کی آئندہ شہادت کے متعلق خبر دے دی تھی۔ ایران کے ایک مشہور معاصر اہل قلم جناب رامنا اپنی کتاب "زندگانی حسینؑ" میں لکھتے ہیں:-

"محمد اور ابا دوست خود بالا گرفت و بالا برو د بہ پیشانی او

بوسہ نہاد و در یک گوش او اذان گفت و در گوش دیگر او

تسبیح خدا را خواند و گفت، نفریں بر آن مرومی کہ تورا بکشند

ایک اور روایت میں ہے کہ ایک بار جب ننھے حسینؑ نے اپنی والدہ مکرمہ سے

شکایت کی کہ نانا جان نے حسنؑ کے چہرے اور آنکھوں پر بوسے دیئے لیکن میری

آنکھوں اور چہرے کو چومنے کی بجائے گلے کو چوما تو سیدہ کے پوچھنے پر آنحضرتؐ

نے فرمایا "فاطمہ من! امروز را تو می بینی و فردا را من"

امامِ عالی مقام کے لئے رسولِ خدا صلی اللہ علیہ وسلم کی بے پناہ محبت محض

گوشت پوست اور خون کے رشتے سے نہ تھی۔ ہر چیز کہ یہ تعلق بھی محبت کی ایک

وجہ ضرور تھا لیکن اس کا اصل سبب وہ عظیم الشان کام تھا جو اس سرورِ جنت کو اپنی عمر کے آخری دنوں میں سرانجام دینا تھا اور جو آنحضرتؐ کے ضمیرِ نبوت پر نہایت وضاحت کے ساتھ منعکس تھا۔ اس عظیم مقصد کی تکمیل کے لئے ان دنوں کی ابتدائی تربیت کا فریضہ خود رسولؐ پاک کو سونپا گیا اور آنحضرتؐ اور آنحضرتؐ کے بعد حضرت علیؑ کی تربیت ہی کا نتیجہ تھا کہ خانوادہٴ رسولؐ کے یہ دونوں ارکان راست بازی، خدا ترسی، امانت، دیانت، حمیت، سخاوت، شجاعت کے مثالی پیکر بنے۔ چنانچہ جب امام حسینؑ نے شکرِ اعدا کے سامنے تقریر کرتے ہوئے فرمایا کہ:-

”اگر یہ میرا بیان سچا ہے اور ضرور سچا ہے کیونکہ واللہ میں نے عوش

سنجھانے سے لے کر آج تک کبھی جھوٹ نہیں بولا۔“

تو اس طرح انہوں نے اپنے مثالی کردار کے ایک پہلو کی ایک جھلک ہمیں دکھائی ہے۔

آپ کے مثالی کردار کی شہادت آپ کے دوستوں اور دشمنوں نے یکساں طور پر دی ہے۔ کربلا کے سفر میں کوڑے سے آنے والے چار سواران سے آکر ملے۔ ان سواروں میں سب سے آگے طرماح بن عدی اس مضمون کے اشعار پڑھتا چلا آ رہا تھا:-

”اے میری اونٹنی میری ڈانٹ سے ڈر نہیں۔ طلوعِ فجر سے پہلے پہلے ہمت سے چلے۔ اچھے مسافروں کو لے چلے سب سے بہتر سفر پر چلے۔ یہاں تک کہ شریفِ النسب آدمی تک پہنچ جا۔“

وہ عزت والا ہے۔ آزاد ہے۔ فراخ سینہ ہے۔ اللہ اسے سب سے اچھے کام کے لئے لایا ہے۔

خدا اسے ہمیشہ سلامت رکھے۔

اور جب کہ بلا کے میدان میں بد بخت سنان بن انس نے شہید کر بلا کا
سرتن سے جدا کیا تو کٹے ہوئے سر کو غولی بن یزید ابھی کے حوالے کرنے کے
بعد دوڑا ہوا عمرو بن سعد کے پاس خیمے کے سامنے جا پہنچا اور عالم وحشت میں
چلا چلا کر کہنے لگا۔

”مجھے چاندی سونے سے لا دو۔ کیونکہ میں نے بہت محبوب بادشاہ
کو قتل کیا ہے۔ میں نے اسے قتل کیا ہے جو انسانوں میں سب
سے اچھا تھا اور جس کے ماں باپ نسب میں سب سے افضل تھے۔
اور وہ بھی اپنے نسب میں سب سے اچھا تھا۔“

سانحہ کر بلا کے مرکزی کردار سیدنا امام حسینؑ کی شخصیت کا یہ ایک نہایت
اجمالی خاکہ ہے۔ ظاہر ہے کہ اتنے عظیم انسان کو جب اتنا بڑا سانحہ پیش آئے کہ ان
کے بھائی، ان کے بھتیجے، ان کے بھانجے اور خود ان کے بیٹے جو تین دن کے
پیاسے بھی تھے ایک ایک کر کے ان کے سامنے شہید کر دیئے جائیں تو انہیں میدان
جنگ سے ان کی لاشیں اٹھا اٹھا کر لانی پڑیں اور ان کا معصوم بچہ جو پیاس سے
جاں بلب ہو ان کے ہاتھوں میں ظالم دشمن کے ایک تیر کے ذریعے جام اجل نوش
کرے اور آخر میں انہیں خود تنہا دشمن کے ایک پورے لشکر کے خلاف
نبرد آزما ہو کر اپنی جان بھی جہان آفریں کے راستے میں نچھاور کر نی پڑے تو اس
سانحہ کی لامحدود اہمیت سے کسے انکار ہو سکتا ہے۔ کر بلا کا یہ سانحہ اپنے اسی مرکزی
کردار کی وجہ سے دنیا کی تاریخ میں انتہائی اہم اور اپنی نوعیت کے واقعات
میں اہم ترین شمار ہوتا ہے۔

سانحہ کربلا کا واقعاتی پہلو

جہاں تک اس سانحے کے واقعات کا تعلق ہے مختلف کتابوں میں ان کی تفصیلات نہایت وضاحت سے موجود ہیں۔ ایسی کتابوں کے علاوہ جن کی حیثیت تاریخی ہے بہت سے شعراء خصوصاً برصغیر ہند و پاکستان کے شعراء نے اپنے لکھے ہوئے طویل مرثیوں میں اس سانحہ کی ایسی تفصیلات قلمبند کی ہیں کہ حق و باطل کے اس عظیم رزیے کی تمام جزئیات صفحات قرطاس پر محفوظ ہو گئی ہیں یہ درست ہے کہ ان شعراء نے اور بعض نثر نگاروں نے بھی اس محبت اور عقیدت کی بنا پر جو انہیں امام عالی مقام اور خاندانہ رسولؐ سے ہے اور اس نفرت کے واسطے سے جو انہیں خاندانہ رسولؐ کے دشمنوں سے ہے واقعات پر کہیں تحسین و آفرین کے پھولوں کے ڈھیر لگا دیئے اور کہیں نفرین اور لعن طعن کی راکھ کی تہیں جمادی ہیں تاہم پھولوں کے ان ڈھیروں اور راکھ کی ان تہوں کے نیچے واقعات کو اپنی اصلی شکل و صورت میں آسانی کے ساتھ دیکھا جاسکتا ہے۔ دنیا کی کسی جنگ کی ایسی تفصیلات قلم بند نہیں ہوئیں جن میں ایک ایک لڑنے والے، ایک ایک قتل کرنے اور ایک ایک قتل ہونے والے نے میدان جنگ میں جس انداز سے اپنا کردار نبھایا اس سے پڑھنے والوں کو پوری آگاہی ہو سکے۔ صرف کربلا کا واقعہ ہی ایسا تاریخی سانحہ ہے کہ جس کے متعلق ہمیں ایسی تمام تفصیلات نہایت وضاحت سے ملتی ہیں۔

اب ہم واقعہ کے تیسرے پہلو کو لیتے ہیں یعنی یہ واقعہ کیوں پیش آیا۔ واقعہ کا یہ پہلو دوسرے دونوں پہلوؤں سے زیادہ اہم بھی ہے کیونکہ اس سے ہمیں واقعات کے وجوہ و اسباب کا پتہ چلتا ہے اور ان وجوہ و اسباب کی بنا پر ہم

اس سانحہ کی اہمیت کو بھی بخوبی سمجھ سکتے ہیں۔

حقیقت یہ ہے کہ جس زمانے میں اسلام کا ظہور ہوا وہ شخصی حکومتوں اور مطلق العنان بادشاہوں کا زمانہ تھا۔ جمہوریت جس کے مفہوم اور عملی پہلوؤں سے اس زمانے کے لوگ بخوبی واقف ہیں اس زمانے میں ایک موہوم چیز تھی، ظہور اسلام سے پہلے جمہوریت کا تصور صرف قدیم یونان کی جمہوری شہری ریاستوں میں ملتا ہے، لیکن ان جمہوریتوں میں ہر شہر کا اپنا علیحدہ جمہوری نظام تھا ان جمہوریتوں کی حدود مختصر اور ذمہ داریاں محدود ہوتی تھیں اور اہم مسائل پر غور و فکر کے لئے تمام لوگ شہر کے بڑے چوک میں جمع ہو کر اپنی رائے دینے کے مجاذب تھے۔ اس طرح ہر شہری امور ریاست کی سرانجام دہی میں براہ راست شریک ہوا کرتا تھا۔ گویا ریاست اور عوام دونوں ایک ہی چیز تھے اور دونوں کے درمیان کسی طرح کا حجاب حائل نہ تھا۔

اس قسم کے جمہوری نظام کا قیام چھوٹی چھوٹی شہری ریاستوں میں تو ممکن تھا لیکن بڑے ملکوں میں قطعی طور پر ناقابل عمل تھا۔ لہذا قدیم یونانی شہری ریاستوں کا تجربہ دوسرے ممالک میں دہرایا نہ جاسکا اور تمام بڑی بڑی مملکتوں بلکہ چھوٹی چھوٹی ریاستوں میں بھی مطلق العنان بادشاہتیں قائم ہو گئیں۔ مختلف ممالک میں جو مذہبی رہنما آگے آئے ان میں سے بعض نے ان مطلق العنان بادشاہتوں کی تائید کی اور اس تائید کے بل بوتے پر بادشاہوں نے اس سیاسی فلسفے کی تبلیغ کرائی جسے بادشاہوں کے حق آسمانی (DIVINE RIGHT OF KINGS) کا نام دیا جاتا ہے۔

یہ ایک بڑی تاریخی حقیقت ہے کہ تاریخ بنی نوع انسان میں انسانی اخوت جمہوریت اور مساوات کے واضح اور پاکیزہ تصورات سب سے پہلے ہمارے آدائے

نامدار سیدنا و مولانا محمد صلی اللہ علیہ وسلم نے پیش فرمائے اور نہ صرف ایک ایسے مکمل جمہوری نظام کا نظریہ متعارف کرایا جس میں ملکی معاملات عوام کے نمائندوں کی باہمی مشاورت سے طے ہوں، بلکہ مدینہ طیبہ میں عملی طور پر ایک مثالی جمہوری نظام قائم کر کے اس زمانے کے شاہ پسند معاشروں کے علمبرداروں کو ورطہ ہجرت میں ڈال دیا یہ بات اس دور کے لوگوں کے ذہنوں سے بہت بالا تھی کہ حکومت کا کاروبار کسی امر مطلق کے بغیر چل سکتا ہے۔ انہیں اسلام کے نظام مساوات پر بھی بڑا تعجب ہوتا تھا کیونکہ اس سے پہلے نہ تو ان کے مشاہدے میں آیا تھا نہ انہوں نے اپنے بزرگوں کی روایات میں کہیں یہ سنا تھا کہ کوئی ایسا معاشرہ وجود میں آسکتا ہے جس میں تمیز بند و آقا مقفود ہو۔

قرآن حکیم جو انسانوں کی رہنمائی اور ہدایت کے لئے اللہ تعالیٰ کی طرف سے بھیجا جانے والا آخری صحیفہ ہے۔ اس کائنات کی وہ اولین الہامی کتاب ہے جس میں شروع سے لے کر آخر تک "انما المؤمنون اخوة" کا درس رنگارنگ پیرایوں میں دیا گیا ہے۔ اس کتاب مقدس میں مومنین کی پہچان کا ایک معیار یہ بھی ہے کہ وہ اپنے معاملات حکومت سے باہمی مشاورتوں کے ذریعے طے کرتے ہیں "وامر ہم شوریٰ بینہم حتیٰ کہ رسول اکرم صلی اللہ علیہ وسلم کو تاکید فرمائی گئی ہے کہ "شاورہم فی الامر" معاملات حکومت میں مسلمانوں سے ان کی رائے لیں اور ان کی رائے سے سیاسی سچیدگیاں حل کریں۔ اس فرمان خداوندی میں بنیادی حکمت یہ ہے کہ اسلامی معاشرہ میں جمہوری رائے ہر سو بچھ جائیں ورنہ ظاہر ہے کہ تائیدِ وحی کی موجودگی میں رسول اکرم کی ذات والا صفات کسی مشاورت کی محتاج نہ تھی اور صحابہ کرام کو حضور کی ذات سے اتنی عقیدت تھی کہ وہ حضور کے ہر حکم کی بے چون و چرا تعمیل کو اپنے لئے باعثِ سعادت خیال کرتے تھے۔

اسلامی نظام حکومت میں رختہ اندازی

رسول اکرم کے وصال کے بعد وہ جمہوری نظام جس کی بنیاد حضور نے رکھی تھی، اپنی پوری انقلابی روح کے ساتھ جاری رہا۔ حضرت ابو بکر صدیقؓ، حضرت عمر فاروقؓ، حضرت عثمان غنیؓ اور حضرت علی کرم اللہ وجہہ کا انتخاب سراسر جمہوری اصولوں پر ہوا اور رسول پاک کے ان عالی مرتبت جانشینوں نے حکومت کے فرائض قرآن و سنت کی روشنی اور باہمی مشاورت کے اصول کے مطابق نہایت عمدگی سے سرانجام دیئے۔ البتہ حضرت عثمان غنیؓ کے عہد خلافت کے آخری سالوں میں رائے عامہ میں انتشار نمودار ہوا اور حالات اس درجہ ناخوش گوار شکل اختیار کر گئے کہ بعض فتنہ جو مدینہ پر چڑھ آئے اور شہادتِ عثمان کا المیہ پیش آیا۔

یہ تفصیل کا وقت نہیں ہے تاہم مؤرخ ابن عبد ربیع نے جناب عثمانؓ اور جناب عبدالرحمنؓ بن عوف کے مابین جو جرح اپنی کتاب عقد الفرید میں درج کی ہے اور مسعودی اور دوسرے مؤرخین نے جو کچھ کہا ہے اس کی روشنی سے امیر معاویہ کی حکومت کا معیار وہ نہ تھا جو جناب ابو بکرؓ اور جناب عمرؓ فاروق کے عمال کا اندازہ تھا۔

جناب امیر معاویہ نے حضرت عثمانؓ کی نرم روی سے فائدہ اٹھا کر خود کو پورے شام کا حاکم مجاز بنا لیا تھا اور شام کی حکومت ان کے شخصی اقتدار کا منظر بن گئی تھی۔ انہوں نے حضرت علی کرم اللہ وجہہ کی خلافت سے انکار کیا اور اس

نامہ خلافت کی بھی پروا نہ کی جو خلیفہ راشد نے اپنے جائز اختیارات استعمال کر کے ان کے نام بھیجا اور انہیں ان کے منصب سے معزول کر دیا تھا۔
مجھے جناب امیر معاویہؓ پر رو و قدح منظور نہیں ہے۔ میں تو صرف اس امر کا اظہار کرنا چاہتا ہوں کہ حضرت علی کرم اللہ وجہہ کا انتخاب اسی طرح ہوا تھا جس طرح جناب ابوبکر صدیقؓ، جناب فاروقؓ اور جناب عثمان غنیؓ کا ہوا تھا۔

بلکہ صحیح بات تو یہ ہے کہ حضرت علی کرم اللہ وجہہ کا انتخاب جناب عثمان غنیؓ کے چناؤ کی نسبت زیادہ جمہوری تھا۔ جناب عثمان غنیؓ کو تو اس ایک شخص نے امارت سونپی تھی جسے انتخابی بورڈ نے اپنے اختیارات تفویض کر دیئے تھے۔

اس کے برعکس جناب علی مرتضیٰؓ کو مدینہ کے عوام و خواص نے باقاعدہ ووٹنگ کر کے مسند خلافت سونپی تھی۔ کئی دن ووٹنگ ہوتی رہی تھی اور کوئی ایک فرد واحد ان کا چناؤ کرنے والا نہیں تھا۔ ان کا چناؤ کرنے والے سارے مدینہ کے وہ لوگ تھے جنہوں نے حضرت ابوبکر صدیقؓ، حضرت عمر فاروقؓ اور حضرت عثمان غنیؓ کے ہاتھ پر بیعت کی تھی۔

مجھے ان لوگوں سے اختلاف ہے جو یہ سمجھتے ہیں کہ جناب علیؓ کا انتخاب آزادانہ اور جمہوری انتخاب نہ تھا اور بلوائیوں نے حضرت علیؓ کی بیعت جبراً لی تھی۔

یہ خیال تاریخ سے ہم آہنگ نہیں ہے۔ حضرت علیؓ کی بیعت قطعی طور پر بیعت عامہ تھی بلکہ اس میں جناب علی مرتضیٰؓ کی خواہش کا کوئی عمل دخل نہ تھا۔ مدینہ کے عوام نے آپ اپنی مرضی سے ان کو خلیفہ کے طور پر چنا تھا اور

بہ اصرار انہیں خلافت پیش کی تھی۔ وہ تو اس وقت اپنی بجائے دوسرے اکابر اور خلافت کے اہل اصحاب کے ہاتھ پر بیعت کرنے پر بہ دل و جان راضی تھے مگر عوام کے نزدیک وہ باقی سب میں خلافت کے زیادہ اہل تھے۔

اور پھر یہی نہیں جناب علی مرتضیٰ کی خلافت کو اس وقت کی اسلامی دنیا نے بجز صوبہ شام کے اسی طرح قبول عام بخشا جس طرح حضرت ابو بکرؓ، حضرت عمر فاروقؓ اور حضرت عثمانؓ کی خلافت کو تسلیم کیا تھا۔

کاش امیر معاویہؓ جمہور مسلمانوں کی رائے کا احترام کرتے اور اسی طرح حضرت علیؓ کے ہاتھ پر بیعت کر لیتے جس طرح حضرت علیؓ نے جناب عثمانؓ کے ہاتھ میں اپنا ہاتھ اس وقت دے دیا تھا جب جناب عبدالرحمن بن عوفؓ نے حضرت عثمانؓ کو خلافت سونپی اور ان سے بیعت کی تھی حالانکہ اس بیعت سے پہلے وہ اپنے آپ کو خلافت کا زیادہ اہل جانتے تھے اور وہ خلافت کے باقاعدہ امیدوار تھے۔

امیر معاویہ کی حیثیت یہ نہ تھی امیر معاویہ اس بورڈ کے رکن نہ تھے جسے جناب عمر فاروقؓ نے اپنی شہادت کے وقت خلیفہ منتخب کرنے اور خلافت کا منصب پانے کا اہل ٹھہرایا تھا۔ اس بورڈ میں جو لوگ شریک تھے ان میں ایک جناب عبدالرحمن بن عوفؓ، دوسرے جناب سعد بن ابن وقاصؓ، تیسرے جناب زبیر بن العوامؓ، چوتھے جناب طلحہؓ، پانچویں جناب عثمانؓ رضی اللہ عنہ اور چھٹے حضرت علی کرم اللہ وجہہ تھے۔ ساتویں رکن اس بورڈ کے جناب عبداللہ بن عمرؓ تھے مگر انہیں خلافت پانے کا اہل نہیں بنایا گیا تھا۔ انہیں صرف خلیفہ منتخب کرنے کے لئے اپنی رائے دینے کا حق ملا تھا۔

خلافت پانے والے ان اکابر میں سے جنگ صفین کے وقت صرف حضرت

سعدؓ، حضرت عبداللہ بن عمرؓ اور حضرت علیؓ زندہ تھے۔ جناب عبدالرحمنؓ بن عوف
جناب زبیرؓ، جناب طلحہؓ اور جناب عثمانؓ اس دنیا سے رحلت فرما چکے تھے اور
جناب سعد بن ابی وقاصؓ اور جناب عبداللہ بن عمرؓ حضرت علیؓ کو خلیفہ مان
چکے تھے۔

جمہور مسلمانوں نے حضرت علیؓ کو کرم اللہ وجہہ کی خلافت پر اتفاق کیا ہے اور
یہ اتفاق کیوں نہ ہوتا کہ جناب علیؓ کرم اللہ وجہہ ہر اعتبار اور ہر لحاظ سے خلافت
کے اہل تھے۔

وہ حضور پر اسلام لانے والے پہلے مقدسین میں سے ایک تھے اور مورخ
الطبری کی رو سے تو وہ حضورؐ پر حضرت خدیجہؓ کے بعد سب سے پہلے اسلام لائے تھے
اور حضورؐ کے ساتھ پہلی نماز پڑھی تھی۔ الطبری کے الفاظ ہیں:
اول من صلی علی ص
الطبری نے جابر کی یہ روایت بھی اخراج کی ہے۔

بعثت رسول اللہ یوم الاثنين و صلی علی یوم الثلاثاء
رسول اللہ سوموار کے دن نبی بنائے گئے اور علیؓ نے منگل کے دن
نماز پڑھی ص

مورخ المسعودی کے نزدیک تو اکثر مورخین اور اصحاب حدیث کی
رائے یہ تھی :-

انه لم یشرک باللہ شیئاً فی الف الاسلام بل کان تابعاً للنبی
صلی اللہ علیہ وسلم فی جمیع انعالہ مقتدیاً بہ و بلغ
هو علی ذالک ص

ص الطبری جز ۲ ص ۳۱۳ - ابن کثیر جز ۲ ص ۲۱ - ص الطبری جز ۲ ص ۳۱۳، ۳۱۴

ص المسعودی جز ۲ ص ۲۸۳

کہ علیؑ نے اللہ کے ساتھ شریک کا گناہ بالکل نہیں کیا۔ وہ اسلام کے
سوا کسی مسلک سے بالکل نا آشنا تھے۔

وہ حضور پاک صلی اللہ علیہ وسلم کے ہر کام اور ہر طریق
کی پیروی کرتے اور حضور سلم کو اپنا پیشوا بناتے۔ اسی حال
میں وہ بالغ ہوئے۔

بلوغ کے بعد بھی وہ حضور ہی کے مسلک پر چلے اور کبھی کوئی بات
حضور کے مسلک کے خلاف نہ کی۔

ہجرت کی کھٹن گھڑی وہ حضور کے بستر پر حضور کی چادر اوڑھ کر سوئے کہ
حضور اپنی منزل کی طرف روانہ ہو جائیں اور حضور کے بستر پر اٹھنے والی مخالف
نگاہیں حضور کے بستر کو خالی پا کر حضور کی عدم موجودگی کا احساس نہ کر سکیں۔
حضور حضرت علیؑ کو بے حد پسند کرتے تھے۔ ان کو اپنے بیٹے کی طرح عزیز جانتے تھے اور
ان سے اپنی بیٹی حضرت فاطمہؑ کو بیاہ دیا تھا۔

گویہ وقت جناب علیؑ کرم اللہ وجہہ کی خوبیوں کے شمار کا نہیں ہے۔ لیکن یہ امر واقعہ ہے کہ اپنی
حسنت اور صلاحیتوں کے باعث خلافت پانے کی پوری صلاحیتیں ان میں موجود تھیں۔

جناب امیر معاویہؓ تو کسی بھی اعتبار سے ان کے ہم مقابل بننے کے اہل نہیں تھے۔ وقت
نے اور حالات نے بلاشبہ انہیں شام کی امارت کی مسند پر بٹھا دیا تھا کہ وہ اپنے بھائی یزید بن ابی سفیان
کی اچانک وفات کی گھڑی اپنے بھائی کے پاس تھے۔

اور ان کے اس بھائی نے انہیں مرتے وقت اپنی ماتحت فوج کا سربراہ بنا دیا تھا اور جناب
عمر فاروقؓ نے مکہ کے مسلمان سپاہیوں کی تالیف قلب کے سبب ان کی امارت قبول کر لی تھی اور
انہیں ان کے منصب سے نہ ہٹایا تھا۔ لیکن یہ ایک تاریخی حقیقت ہے کہ امیر معاویہؓ حضرت عمر فاروقؓ

کے معتدین میں سے نہ تھے۔

ان کا شمار ان عمال میں نہ تھا جن پر حضرت عمر فاروقؓ بھروسہ کرتے تھے۔
بلکہ حضرت عمر فاروقؓ نے تو انہیں معزول کرنے کی ٹھان لی تھی لیکن جناب عبدالرحمن بن عوفؓ نے ان کی سفارش کی اور حضرت عمر فاروقؓ کو احساس دلایا تھا کہ اگر انہوں نے امیر معاویہ کو دمشق کی محافظ فوج کی سرداری سے ہٹا دیا تو مسلمین مکہ بدل ہو جائیں گے اور جناب عمر فاروقؓ جو عوامی زیلت میں ہر عوامی گروہ کے جذبات کا احترام کرنا ضروری سمجھتے تھے اپنے ارادہ سے باز آگئے اور شہادت کے وقت تک ان سے ان کا منصب نہ چھینا۔

اس کے باوجود وہ انہیں پسند نہ کرتے تھے اور وہ ان کے معتدین میں شامل نہ ہو سکے تھے۔
اس کے برعکس جناب علی مرتضیٰؓ حضرت عمر فاروقؓ کے اس قدر معتد تھے کہ حضرت عمر فاروقؓ جب بھی ریاست کے دور دراز کے دورے پر روانہ ہوتے تو انہیں اپنا نائب السلطنت بنا کر گئے۔ ان کے سوا انہوں نے کبھی کسی دوسرے کو اپنی نیابت نہ سونپی۔

وہ ان سے ہر بات میں مشورہ کرتے اور ان کے ہر مشورے پر عمل کرتے اور پھر اس کے ساتھ ساتھ جناب علی مرتضیٰؓ نے مسند خلافت کو پالینے کے بعد امر خلافت کو جس طرح بنا دیا وہ بالکل فاروقی مسلک تھا۔ بلکہ تاریخ بتاتی ہے کہ حضرت عمرؓ کا یہ مسلک تو حقیقت میں خود جناب علیؓ کے مشوروں کا مرہون تھا۔ اگر علیؓ نہ ہوتے تو عمرؓ ہلاک ہو جاتا "کا قول فاروقی خود اس پر شاہد عادل ہے۔ اسی لئے جناب علیؓ نے بھی اپنے فرائض کو بالکل ویسے ہی ادا کیا جس طرح عمر فاروقؓ نے کیا تھا۔ انہوں نے مسلمانوں کو ویسی ہی سہولتیں بہم پہنچائی تھیں جیسی حضرت عمر فاروقؓ نے بہم پہنچائی تھیں۔

وہ خشک کھانا کھاتے، کوتاہ لباس پہنتے غریب سے غریب عرب دیہاتی کے لباس میں خود کو ملبوس رکھتے۔ ریاست کے خزانہ میں سے اپنے اوپر کچھ خرچ نہ کرتے۔

وہ راہ بھٹکے ہوئے مسافروں کو راستہ دکھاتے وہ کمزوروں کی مدد کرتے۔

انہوں نے مسعودی کے الفاظ میں:

لم يلبس عليه السلام في أيامه ثوبًا جديدًا

کبھی اپنے پورے عہد خلافت میں کوئی نیا کپڑا اپنے جسم پر نہ پہنا۔

وہ صرف دو درہم روزانہ خزانہ سے لیتے اور اسی میں اپنی بسر اوقات کرتے تھے۔

مورخ ابن کثیر کا بیان ہے کہ ایک بار حضرت عمر بن عبدالعزیز کے سامنے جناب علیؓ کا ذکر آیا تو انہوں نے قسم کھا کر شہادت دی :

وَاللَّهِ إِنَّهُ إِذْ هَدَى النَّاسَ

بِحَدِّ عَلِيِّ سَارَى دُنْيَا كَيْ لَوْ كُنَّ كِي نَسْبَتِ زِيَادَهُ بِرَمِيْزٍ كَارِئَةٍ تَحْتَهُ

اور یہ منہیں کہ جناب امیر معاویہ کو حضرت علیؓ کی ان حسنات کا علم نہ تھا۔ ان کے دربار

میں حاضر ہونے والے کئی سفیروں نے جن میں سے ایک مشہور سردار اور معتبر مسلمان ضرار بن عمرو

بھی تھے، قسم کھا کر امیر معاویہ کو بتایا تھا۔

يعجبه من الطعام ما خشي و من اللباس ما قصر وكان والله يجينا

اذا دعونا و يعطينا اذا سالتاه و يعظم اهل الدين و يرحم المساكين و يطعم

في المغبة يتيما اذا مقربة و مسكيننا اذا متوبة يكسو العريان و ينه

اللعبان و يتوحش من الدنيا و زهرتها

انہیں سوکھی روٹی پسند آتی ہے اور مختصر اور کوتاہ لباس اچھا لگتا ہے۔ خدا گواہ ہے

کہ ہم جب ان کو پوچھتے ہیں تو وہ ہماری آواز کو سننے و ہماری باتوں کو مانتے

ہیں۔ جب ہم ان سے کچھ مانگتے ہیں تو وہ ہماری مانگ پوری کرتے ہیں۔

ان کے نزدیک دینداروں کی بڑی منزلت ہے۔ وہ مسکینوں اور عاجزوں پر بڑے

مہربان ہیں۔ وہ بھوکوں کو بھوک کے وقت کھانا کھلاتے ہیں۔ وہ یتیموں کو خواہ وہ رشتہ دار

ہوں یا رشتہ دار نہ ہوں دور کے لوگ ہوں رزق مہیا کرتے ہیں وہ ننگے کو لباس عطا کرتے ہیں

۱۔ المستودی جز ۲ ص ۲۳۱ ۲۔ ابن کثیر جز ۵ ص ۵ ۳۔ المستودی جز ۲ ص ۲۲۲

اس کانگ ڈھانک دیتے ہیں اور کمزوروں اور لاچار انسانوں کا سہارا بنتے ہیں۔ انہیں دنیا اور اس کی زینتوں سے سخت نفرت ہے۔

اور سچ جانیے تو اسلام اسی لئے دنیا میں آیا تھا۔ اس نے سیاسی حکمرانی کی بنیاد اس لئے رکھی تھی کہ انسانی معاشرہ سے بھوک ننگ اور عاجزی و لاچارمی ناپید ہو جائے۔ حضور مادی اسلام جب تک اس دنیا سے رخصت نہ ہوئے، ان کی ساری توجہ اسی شے پر مبذول رہی۔ اور انہوں نے عوام الناس کی ضرورتوں کو اپنی ضرورتوں پر ترجیح دی۔ خود روکھا سوکھا کھایا۔ کوتاہ لباس پہنا۔ بھوکے رہے مگر عوام الناس کی بھوک اور ننگ دور کرنے کے لئے ہر وہ کام کیا جو ان کے بس میں تھا۔

یہی کچھ ابو بکر صدیق رضی اللہ تعالیٰ نے اپنے مبارک مختصر عہد میں کیا۔ یہی کچھ جناب عمر فاروق نے اپنے زمانے میں کرتے رہے تھے۔ یہی سنت نبوی، یہی مسلک صدیقی اور روشِ فاروقی تھی اور اسے ہی اسلام نے اپنے سیاسی غلبہ کی اساس و بنیاد بنایا تھا۔

اسلام کے مجاہدین نے اپنی جانیں اور اپنے مال اس لئے اسلام کو سونپے تھے کہ اس دنیا میں ایک ایسا معاشرہ اور سیاسی جمہوری نظام وجود میں آئے جس میں کوئی کسی کا استحصال نہ کرے اور کوئی بڑے سے بڑا آدمی عوامی زلیت کو نظر انداز نہ کرنے پائے۔

جناب علی مرتضیٰ روکھی سوکھی کھاتے۔ بے رنگ کبیل کا لباس پہنتے کچے اور زمین دوز مجردوں میں رہائش رکھتے۔ مزدوروں کی شکل و صورت میں بازاروں میں گھومتے تو صرف اس لئے گھومتے تھے کہ لوگوں کو ان کے طریق کار پر چلنے کی ترغیب ہو اور لوگ یہ جانیں کہ اسلام کے نزدیک حکومت کی مسند پر متمکن ہونے والے اصحاب کے فرائض کیا ہیں اور میں تو سمجھتا ہوں کہ حضرت علی کرم اللہ وجہہ نے خلافت کی چادر اپنے کندھوں پر اوڑھتے ہی امیر معاویہ اور دوسرے اموی حکام کی معزولی کے فرمان صرف اسی لئے جاری فرمائے تھے کہ جناب علی مرتضیٰ کو یہ اچھی طرح یقین ہو چکا تھا کہ جناب امیر معاویہ اور ان کے ساتھی اسلامی معاشرہ میں زہر گھول رہے تھے اور ان کے سبب وہ معاشی مساوات ختم

ہوتی جا رہی تھی جس کے لئے اسلام آیا تھا۔

اسلام امیروں کو ریشم و مخواب کے لباس پہنانے اور انہیں محلات مہیا کرنے کے لئے نہیں، عوامی زلیت کی تشکیوں اور محرومیوں کو ختم کرنے آیا تھا۔ امویوں نے یہ تشکیاں اور محرومیاں پھر سے معاشرہ کے مزاج میں جبراً داخل کر دی تھیں۔ حضرت ابوذر غفاریؓ حضرت عثمانؓ کے زمانہ میں اسی لئے شام گئے تھے کہ وہ ان امویوں کی پیدا کی ہوئی معاشی ناہمواریوں کے خلاف احتجاج کریں اور انہیں شام سے جس طرح نکلنا پڑا تھا وہ بھی جناب علی مرتضیٰ کے سامنے تھا۔ کوئی یہ بات مانے یا نہ مانے میرا تو ایمان ہے کہ حضرت علی کرم اللہ وجہہ نے اپنے آپ کو حضرت عثمانؓ کی شہادت کے بعد مسند خلافت کا امین صرت اسی خاطر بنایا تھا کہ وہ سمجھتے تھے کہ حضرت عثمانؓ کی خواہشات کے علی الرغم اموی عمال ریاست نے جو معاشی بے چینی اسلامی معاشرہ میں روشناس کرادی تھی اسے دور کریں اور یہ اس وقت تک ممکن نہ تھا جب تک زمام کار سیدنا علیؓ جیسے خلیفہ راشد کے ہاتھ میں نہ آجاتی۔

یہی وجہ ہے جیسا کہ مورخ الطبری، ابن کثیر، ابن اثیر اور ابن خلدون کہتے ہیں کہ حضرت علیؓ جب مسند نشین خلافت ہوئے اور جناب عبداللہ بن عباسؓ نے ان کو رائے دی تھی کہ امیر معاویہ کو خط لکھیں کہ آپ نے انہیں ان کی امارت پر قائم رکھا ہے۔ آپ ان کو یقین دلائیں کہ ان سے ان کی امارت چھینی نہ جائے گی تو جناب علیؓ نے حضرت ابن عباسؓ کی بات نہ مانی تھی اور فرمایا تھا:

”معاویہ میرے حامل نہیں بن سکتے اور میں انہیں شام میں امارت نہیں دے سکتا۔“

اور امیر معاویہ تو امیر معاویہ تھے حضرت علیؓ نے تو خود جناب ابن عباسؓ کو اس وقت سخت سزا دی تھی جبکہ انہیں پتہ چلا تھا کہ جناب ابن عباسؓ نے بصرہ کے عوامی خزانہ کو اپنی ذات پر خرچ کرنا شروع کر دیا ہے۔

مورخ الطبری اور مورخ ابن عبد ربہ نے اس سلسلہ میں وہ مکتوب نقل کیا ہے جو جناب علی مرتضیٰ نے اپنے اس چھپرے بھائی جناب عبداللہ کے نام تحریر کیا تھا۔ اس کے الفاظ تھے:

قد اسخنت الله واخریت امانتک وعصبت امامک ونحتت المسلمین
انک تحزبت الامرض واکلت ماتحت یدک فارفع الی حسابک واعلم ان
حساب الله اعظم من حساب الناس - والسلام -

تو نے اللہ کو ناراض کر دیا ہے اور اپنی دیانت مجروح کر دی ہے۔ تو نے اپنے
امام کی نافرمانی کی ہے۔ تو نے مسلمانوں کے مال کو اپنے اوپر حلال کیا ہے۔
گویا تو نے دنیا میں فساد و بربادی روئناس کر دی ہے اور اس چیز کو ٹھوس
کے ہو جو تمہارے پاس تھی۔ میرے پاس حساب پیش کرو اور جان لو کہ اللہ کے
پاس حساب دینا بندوں کے پاس حساب دینے سے زیادہ سخت ہے۔

اس مکتوب گرامی کے الفاظ پر غور فرمائیے گا۔ یہ کس قدر سخت الفاظ ہیں اور ان کا مخاطب وہ
شخص ہے جو ان کا دست راست اور ان کا چچرا محبوب بھائی ہے۔

انہوں نے جب یہ خط لکھا تو انہیں یہ بھی احساس تھا کہ انہوں نے ابن عباس کے ساتھ

سختی کی ہے۔ اسی لئے انہوں نے ان کو لکھا کہ :

° اگر میرا بیٹا حسن بن اور میرا بیٹا حسین بن بھی یہی کچھ کرتے تو میں ان کو بھی سزا دیتا

اور ان کا بھی مواخذہ کرتا۔

جب صورت حال یہ تھی کہ جناب علی رضی اللہ عنہ نے اپنے چچرے بھائی ابن عباس بن اور اپنے
بیٹوں کو مسلمانوں کے مال کھانے کی اجازت نہ دے سکے تھے۔ جب وہ ان کو مسلمانوں کے مال کھانے
کے جرم میں معزول کر سکتے تھے تو امیر معاویہ کو انہوں نے غلامت کی مسند پر بیٹھتے ہی معزولی کا جو
فرمان لکھا تو اس پر تعجب کیوں کیا جائے۔ یہی تو اسلام تھا۔ یہی تو اسلام کی حکمت عملی تھی۔
آئی امراء کا طرز حیات جو بھی ہو لیکن یہ احکام جاری کرنے والے حضرت علی کرم اللہ وجہہ
ریاست کے خزانہ میں سے اپنی ذات پر دو درہم روزانہ خرچ کرتے تھے۔ سردی میں ایک کبل کا جبوتہ

اور گرمی میں ایک کھردرا لباس ریاست کے خزانے سے اپنے لئے نکالتے۔
 یہ لباس پھٹتا تو اس پر پیوند لگائیتے۔ کرتے کے ڈامن گھس جاتے تو انہیں کاٹ دیتے۔
 اور کرتا اونچا کر لیتے۔ کنیں پھٹ جاتیں تو انہیں کہنیوں تک کاٹ دیتے۔
 وہ جو لباس پہن کر بازاروں میں نکلتے اسے دیکھ کر اجنبی انہیں مزدور سمجھ کر ان کو کہتے :
 ”ہمارا بوجھ اٹھاؤ اے مزدور اور وہ اسے اٹھا لیتے۔“

کیوں کہ انہوں نے پوری ملت کا بوجھ اپنے کندھوں پر اٹھا رکھا تھا۔ وہ امیر معاویہ اور ان جیسوں
 سے صرف اس لئے لڑتے تھے کہ ان کے نزدیک امیر معاویہ ملت کا بوجھ اٹھانے کے قابل نہ تھے۔
 اور میں جو علی علیہ السلام کے اسلام، اسلام سے ان کے خلوص اور ان کی بے پناہ عقیدت کے سبب
 ان کا ادنیٰ اعلام ہوں، یہ پورا پورا یقین رکھتا ہوں اور اس یقین کی روشنی کو عام کرنا اپنا فرض سمجھتا ہوں
 کہ علی علیہ السلام نے امیر معاویہ کے خلاف اس غرض سے معرکہ آرائی کی تھی کہ امیر معاویہ کی روش
 حکمرانی خلافتِ اسلام کے مطابق نہ تھی۔

بلاشبہ اس معرکہ آرائی میں بڑی خون ریزی ہوئی تھی۔ کئی فتنوں نے مثلاً فتنہ خوارج نے
 جنم لے لیا تھا مگر وہ حق پر تھے اور حق بالکل نیکی تلوار ہے یہ اندھیرے اور باطل سے معالجت نہیں کر
 سکتا اور یہ میرا ہی نظریہ نہیں فاضلِ حبیل مولانا مناظر احسن گیلانی مرحوم نے بھی اپنی کتاب ”حضرت
 امام ابوحنیفہ کی سیاسی زندگی“ میں اسی نقطہ نظر کا اظہار کیا ہے۔ مولانا مرحوم نے اس موضوع پر جو کچھ لکھا
 ہے وہ بلاشبہ حرفِ آخر کا درجہ رکھتا ہے۔ لکھتے ہیں :

”خدا جانے لوگ کس طرح سوچتے ہیں۔ میرا تو حال یہ ہے کہ حضرت امام نے جیسے یہ فرمایا کہ اہل
 بناوت سے جنگ کے تو انہیں کی تعلیم حضرت علیؑ نے ہی دی۔ اسی کے ساتھ میں یہ کہتا ہوں کہ حکومت کے
 جس نظام کو اسلام نے پیش کیا ہے، اس میں شک نہیں کہ خلفائے راشدین میں سے ہر ایک
 نے اپنے عملی نمونوں سے اس نظام پر عمل کر کے دکھایا ہے، لیکن یہ بات کہ اپنے اس نظام کے قائم کرنے
 پر اسلام کو اتنا اصرار ہے کہ خواہ کچھ بھی ہو جائے مسلمانوں کا خون پانی سے زیادہ ارزاں نظر آنے لگے۔“

لیکن ہر قیمت پر اس نظام کے قائم کرنے کی کوشش میں مسلمانوں کو آخر وقت تک منہمک رہنا چاہیے۔ اسلامی نظام ریاست میں اتنی اہمیت صرف حضرت علی کرم اللہ وجہہ کے عمل نمونے نے پیدا کر دی ہے اس ریاست میں ادنیٰ سے ادنیٰ اچھتم پوشی یا مسامتت سے اگر وہ کام لیتے تو شاید نتیجہ نکالنے والے بعد کو نتیجہ نکال لینے کا اس کو بہانہ بنا لیتے کہ حکومت کے جس معیار کو خلفائے راشدین نے دنیا میں قائم کر کے دکھایا، تمہی تو وہ ایک معیاری حکومت، لیکن اس میں ان بزرگوں کی اتنی نیک نفسیوں کو دخل تھا، خواہ مخواہ حکومت کے اسی قالب پر اصرار کرنے کی ضرورت مسلمانوں کو نہیں ہے۔ جیسا کہ ایک بڑا اگر وہ خواہ زبان سے اس کا اظہار کرتا ہو یا نہ کرتا ہو لیکن دل میں شاید یہی سمجھتا رہا یا ممکن ہے اب بھی سمجھتا ہو لیکن صرف حضرت علی کرم اللہ وجہہ کا طفیل ہے کہ عمل کر کے انہوں نے جو کچھ دکھایا یا زبان سے جو کچھ فرمایا وہ تو خیر اپنی جگہ پر ہے اور اس میں ان کی ذات تنہا نہیں ہے لیکن حکومت کے اس نظام کو جو بد بنا چاہتے تھے ان کے مقابلہ میں ہر قسم کی مصلحت اندیشیوں سے بے پروا ہو کر آستینیں چڑھائے سرکھٹ میدان میں کود جانا اور اس طور پر کود جانا کہ بولنے والے تو صرف زبان سے بولتے ہیں کہ ہم اپنے نصب العین کے لئے خون کا آخری قطرہ بھی بہانے کے لئے تیار ہیں لیکن حملہ مصفین میں یہ کر کے دکھا دیا گیا کہ دس پانچ نہیں ہزار ہزار بقول بعض لاکھوں تک نوبت قتل و شہید ہونے والے مسلمانوں کی پہنچی چلی جاتی تھی۔ کشتوں کے واقعی پٹے لگتے چلے جاتے تھے۔ مسلمانوں کی لاشوں کا پہاڑ جمع ہوتا چلا جا رہا تھا لیکن یہ حد تھی کسی نصب العین پر اصرار کی کہ کسی قسم کا کوئی حادثہ یا کوئی مصلحت ان کو بالی برابر بھی اس سے نہ ہٹا سکی۔ میں نہیں جانتا کہ کسی نصب العین کے حصول کی کوشش میں اس کی نظیر انسانیت کی تاریخ پیش کر سکتی ہے۔ سب کچھ اسی راہ میں ٹاڈا گیا بلکہ کربلا کے میدان میں تو اسی نصب العین کے پیچھے علیؑ کے گھرانے کا ایک ایک بچہ قربان ہو گیا۔ اور اب سمجھ میں آتی ہے اہمیت اس سیاسی نظام کی جسے "اسلام" نے دنیا میں پیش کیا ہے۔ لوگوں نے اس پر بعد کو عمل کیا یا نہیں، یہ الگ سوال ہے۔ لیکن حملہ مصفین و کربلا کے خون سے جریدہ روزگار پر جس نے ختم ہونے والے اسرار کا نقش و دام قائم ہو گیا ہے۔ کیا اس کو کوئی مٹا سکتا ہے؟ اور جتک

یہ نقش قائم ہے اسلامی نظام سیاست کی اہمیت بہر حال دنیا میں قائم رہے گی۔
 یقیناً بعض دوسرے لوگوں کی طرح میرا بھی جی چاہتا ہے کہ اسے کاش ملت میں یہ خون ریزی
 نہ ہوتی ہوتی اور جنگ صفین اور اس کے بعد کے معرکے گرم نہ ہوتے ہوتے اور تاریخ اسلام کے دامن
 پر خونِ مسلم کے دھبے یوں نہ نمایاں ہوتے مگر ایسا کیسے ہوتا جبکہ امیر معاویہ شام کی حکومت سے دستبردار
 ہونے کے لئے تیار نہ تھے۔ اور ان کے خاندان کے دوسرے وہ لوگ جن شہادتِ عثمانؓ کے بعد اقتدار سے
 محروم ہو گئے تھے، انہیں ہر وقت اکساتے رہتے تھے کہ علیؓ کے سامنے سر نہ جھکائیں۔

مجھے امیر معاویہ کی دانائی، فہم و فراست اور دوسری خوبیوں کا اسی طرح احساس ہے جس طرح
 مورخ ابن عساکر اور المسعودی کو اعتراض تھا۔ وہ بڑے حلیم الطبع بڑے فیاض اور رحمدل تھے۔ بلاشبہ
 جیسے کہ مورخ ابن خلدون کہتا ہے کہ ان کے زمانہ میں سلطنت کو بڑا استحکام ملا اور سرحدیں بہت مضبوط
 ہو گئی تھیں اور جمہور مسلمانوں نے ان کی حکومت کو تسلیم کر لیا تھا۔

مگر بات اصول کی ہو رہی ہے۔ اجمالی طور پر اسلام اس لیے اس دنیا میں مبعوث
 نہیں ہوا تھا کہ کسی شخص واحد کسی ایک خاندان کی سیادت و حکمرانی کے نظام کی طرح ڈالے۔
 اسلام تو ایک ایسی عوامی حکومت کے قیام کا داعی تھا جس میں کوئی ایک شخص کوئی ایک
 خاندان مسند پر نہ بیٹھے اور حکومت کے سیاہ و سفید کا مالک نہ بنے۔ اسلام کے نزدیک تو شخص
 یا خاندانی حکومت کا بالکل کوئی جواز نہ تھا۔

اسلام کے نزدیک تو ہر اس شخص کو حکومت کرنے کا حق تھا جسے عوام آگے بڑھاتے
 اور انتخاب عامہ کے ذریعہ حکومت سونپتے۔ جس طرح انھوں نے پہلے جناب ابی بکر صدیقؓ
 پھر جناب عمر فاروقؓ اور جناب عثمانؓ اور آخر میں جناب علی مرتضیٰؓ کو سونپ دی تھی۔
 میں جناب امیر معاویہ کو مسلمان سیاست دانوں کی صفِ اول میں شمار کرتا ہوں اور
 ان کا بہت مداح ہوں مگر اس بات سے کیا ہوتا ہے۔

اسلام تو بڑے سخت اصولوں کا مجموعہ ہے۔ یہ تو کانسٹوں کی سیج ہے۔ اسلام تو فرد سے بڑی قربانیاں مانگتا ہے اور صرف ایسے فرد کو حکومت کا اہل جانتا ہے جو اپنی ذات کو عوامی وجود میں اس طرح ضم کر دے کہ اس کی انفرادیت اجتماعیت کی حریف نہ بن سکے۔ اسلام کے نزدیک تو مسلمان حاکم گڈریے اور راعی کی مانند ہے اور ہادی اسلام علیہ التحیۃ والسلام فرماتے ہیں:

"کلکم راع وکلکم مسئول عن رعیتہ۔ نعم الشیئی الامارۃ لمن اخذھا بحقھا وبئس الشیئی الامارۃ لمن اخذھا بغير حقھا وعلما۔ تکنون علیہ یوم القیامۃ حسرة ونداستہ من ولی لنا للاہم" شیاً فلم تکن له امرآة فلتیزوج امرآة ومن لم یکن له خادم فلیتخذ خادماً فمن اتخذ سوی ذالک کنزوا یلاً جاً اللہ بہ یوم القیامۃ غالاً او سارقاً۔"

تم میں سے ہر شخص اپنے ماتحت عملہ کا محاسب اور اس پر خدا کے ہاں جواب دہ ہے۔ حکومت و امارۃ اس شخص کے لیے اچھی ہے جس نے اسے استحقاق کی بنا پر حاصل کیا اور اس کے فرائض کو اچھی طرح بجالایا۔

لیکن یہ حکومت اس شخص کے لیے بُری ہے جس نے اسے بغیر استحقاق کے قبضہ میں کر لیا اور مناصب حکومت کی بجا آوری نہ کی۔

یہ حکومت اس شخص کے لیے قیامت کے دن حسرت و ندامت کا سبب بنے گی۔ جس شخص کو ہماری طرف سے حکومت و نیابت کا کام سونپا گیا تو اسے صرف اس بات کی اجازت ہے کہ اگر وہ شادی شدہ نہیں ہے تو عوامی خزانہ سے شادی کر سکتا ہے۔ اگر اس کے پاس کام کاج کے لیے کوئی مددگار نہیں ہے تو وہ یہ مددگار رکھ سکتا ہے۔ اس کے سوا اگر کسی حاکم نے ریاست کے

خزانہ میں سے سونا چاندی یا اونٹ لے لیے تو وہ قیامت کے دن اللہ کے

حضور پروردار غاصب کے طور پر حاضر کیا جائے گا۔

یہ نئی ریاست جو عرب میں ابھری اور جس نے شام و عراق و مصر اور دوسرے اکنافِ عالم کو اپنے پاؤں تلے بچھایا تھا اور جس کے لیے امیر معاویہ خلیفہ منتخب جناب علی مرتضیٰ سے برسرِ پیکار تھے، کوئی موروثی ریاست نہ تھی۔ یہ محمد عربی صلی اللہ علیہ وسلم، یہ ابو بکر صدیق، یہ عمر فاروق اور ان کے احکام کی پیروی کر کے اکنافِ عالم پر بچھایا جانے والی اسلامی سپاہ کی بہادری و شجاعت کے سبب قائم ہوئی تھی اور اس کے تمام شرائط و فرائض وہی تھے جو حضور اور حضور کے جانشینوں نے مقرر کیے تھے اور ظاہر ہے کہ ان فرائض میں کمی بیشی کا کسی کو بھی کوئی حق نہ تھا۔

میرے نزدیک حضرت علی کرم اللہ وجہہ، امیر معاویہ کے خلاف جنگ کرنے میں قطعاً حق بجانب تھے۔ یوں یہ الگ بات ہے کہ امیر معاویہ اور جناب علی کرم اللہ وجہہ کے مابین جو معرکہ آرائی ہوئی اس سے ہمت کے مجموعی مقاصد پر بڑا اثر پڑا تھا اور ملت کا شیرازہ بُری طرح بکھر گیا تھا اور میں تو سمجھتا ہوں کہ حضرت علی کی شہادت کا سانحہ فاجعہ بھی اسی لیے پیش آیا تھا کہ ان میں اور جناب امیر معاویہ میں جو لڑائیاں ہو رہی تھیں ان سے رائے عامہ سخت مشتعل ہو گئی تھی۔

میں جناب علی مرتضیٰ کی شہادت کے اسباب پر بحث نہیں کروں گا البتہ یہ ضرور عرض کروں گا کہ شہادت کے وقت جب لوگوں نے ان سے پوچھا کہ کیا ہم آپ کے بعد آپ کے بیٹے حسن کو آپ کا جانشین بنا دیں تو انھوں نے جو جواب دیا وہ خلافت کے لیے اسلام کے شرائط کے عین مطابق تھا۔ انھوں نے لوگوں سے کہا:

”میں اس بارے میں تمھیں کچھ نہیں کہوں گا کہ خلیفہ کا انتخاب تمھارا حق ہے۔ تم جو مناسب جانو وہی کرو۔“

جناب علی مرتضیٰ کا یہ طریق عمل حضور صلی اللہ علیہ وسلم کے اسوۂ حسنہ کے مطابق تھا۔

حضور نے بھی وصال کے وقت اپنے جانشین کے بارے میں مسلمانوں کو کوئی ہدایت نہیں دی تھی اور یہ کام ان کی مرضی پر چھوڑ دیا تھا کہ یہی جمہوری عمل تھا اور اسی جمہوری عمل کی ترویج کے لیے جناب علیؑ نے امیر معاویہ اور دوسروں سے محاذ آرائی کی تھی۔

یہ الگ بات ہے کہ کوفیوں نے حضرت علیؑ کی شہادت کے بعد ان کے بیٹے حضرت حسنؑ کے سوا کسی اور کو خلافت کا اہل نہ جانا اور انھوں نے حضرت حسنؑ کے ہاتھ پر خلافت کی بیعت کر لی اور اس طرح اپنا جمہوری حق استعمال کیا۔

میرے نزدیک ہی نہیں جمہور مسلمانوں کے نزدیک حضرت حسنؑ خلیفہ منتخب تھے۔ خواہ ان کا یہ انتخاب اس وقت کی آدمی اسلامی دنیا نے کیا تھا اور شام و مصر اور ان کے طعقات اس بیعت میں شریک نہیں ہوئے تھے اور تاریخ دانوں کو یہ بات اچھی طرح معلوم ہے کہ شام و مصر اور ان کے طعقات نے اس لیے اس بیعت میں شرکت نہیں کی تھی کہ ان علاقوں میں جناب امیر معاویہؓ نے اپنی شخصی حکومت قائم کر رکھی تھی اور یوں اسلامی قلمرو حاکموں میں بٹ گئی تھی۔ ایک حاکم بزور تلوار اور بزور سیاست برسرِ مسند آئے تھے اور دوسرے بذریعہ انتخاب عامہ اس منصب پر فائز ہوئے تھے۔

جناب امیر معاویہؓ اور جناب حسنؑ کے مابین حالات نے جو صورت اختیار کی ہیں اس کی تفصیل میں نہیں جاؤں گا۔ البتہ یہ اشارہ ضرور کروں گا کہ جناب امیر معاویہؓ کو جیسے ہی حضرت علیؑ کی شہادت اور امام حسنؑ کی مسند نشینی کی خبر ملی وہ اپنی فوجوں کو ہمراہ لے کر کوفہ کی طرف آئے تھے تاکہ امام حسنؑ اور ان کے متبعین کو لٹکائیں۔

ان میں اور جناب حسنؑ کی فوجوں میں جو معرکہ ہوا وہ تاریخ کا ویسا ہی الم ناک معرکہ ہے جیسے کہ جنگ صفین تھی۔ البتہ جنگ صفین اور اس معرکہ میں یہ فرق ضرور تھا کہ جنگ صفین میں جناب علیؑ کا پلہ بخاری تھا اور اس معرکہ میں جناب امیر معاویہؓ کو فتح نصیب ہوئی تھی اور نتیجہ یہ ہوا کہ جناب حسنؑ جناب امیر معاویہؓ کے حق میں دستبردار ہو گئے اور ان کے ہاتھ پر بیعت

کر لی اور حکومت انھیں سونپ دی۔

جب امام حسنؑ نے خلافت کا حق امیر معاویہ کو بخش دیا تو امت کے بعض برگزیدہ شخصوں نے بھی جو اس وقت تک بیعت سے انکاری تھے امیر معاویہ کے ہاتھ پر بیعت کر لی اور اس طرح امیر معاویہ بلا اختلاف عالم اسلام کے خلیفہ ہو گئے۔ سیدنا امام حسنؑ کا یہ کارنامہ تاریخ اسلام کا ایک نہایت روشن ورق ہے۔ اس سے مسلمانوں کے دو گروہوں میں دس سال سے جو نزاع چلا آتا تھا وہ ختم ہو گیا۔ مسلمانوں کی وہ قوت جو ایک دوسرے کے خلاف استعمال ہو کر تباہ ہو رہی تھی مزید تباہی سے بچ گئی۔ منافقوں اور مسلم نما یہودیوں کی سازشیں اور ریشہ دوانیاں جو دس سال سے نشوونما پاتے ہوئے اب بہت مستحکم ہو چکی تھیں یکایک ختم ہو گئیں۔ مشرکین جو بڑے مزے سے مسلمانوں کی خانہ جنگیاں دیکھ رہے تھے ان کی امیدوں اور آرزوؤں پر اوس پڑ گئی۔ دس سال سے اسلامی فتوحات کا جو سلسلہ رک گیا تھا پھر چل نکلا اور آنحضرت صلی اللہ علیہ وسلم کی وہ پیش گوئی پوری ہوئی جو آپ نے امام حسنؑ کے حق میں فرمائی تھی کہ:

"میرا یہ بیٹا سردار ہے اور خدا تعالیٰ اس کے ذریعے مسلمانوں کے دو گروہوں میں صلح کرائے گا۔"

جس اصول کو مد نظر رکھتے ہوئے سیدنا امام حسنؑ نے ایثار سے کام لیا تھا اس اصول کو امیر معاویہ بھی پیش نظر رکھتے تو یہ چیز امت کے لیے بہت خیر و برکت کا موجب ہوتی۔ لیکن افسوس سے کہنا پڑتا ہے کہ امیر معاویہ نے اس اصول کو پیش نظر نہ رکھا اور انھوں نے وہ طریقہ اختیار کیا جو تعلیمات رسولؐ اور خلفائے راشدین کے طریق کار کے خلاف تھا۔ گو اس کے لیے انھوں نے وجہ جواز پیدا کی اور اپنے صوبائی حکام کو ہدایات ارسال کیں کہ وہ اپنے خطبوں میں عوام کو آگاہ کریں کہ امیر المؤمنین کے پاس اس مضمون کی درخواستیں اور عرضداشتیں پے در پے پہنچ رہی ہیں کہ وہ اپنے جانشین کا تقرر اپنی ہی زندگی میں کر دیں

تاکہ جس طرح اس سے پہلے خلافت کے لیے مسلمانوں میں جھگڑے پیدا ہوتے رہے ہیں آئندہ
 نہ پیدا ہوں اور ان خانہ جنگیوں کا سدباب ہو جائے جو اس سے پہلے ہوتی رہی ہیں۔
 لہذا امیر المومنین نے بڑے عزم و خوض کے بعد اپنے بڑے بیٹے یزید کو اپنا جانشین بنایا
 ہے۔ لیکن یہ ایک سیاسی حربہ تھا جو امیر معاویہ نے اپنے بیٹے کو اپنا جانشین نامزد کرنے کے
 لیے استعمال کیا۔ اس امر کے امکانات سے انکار نہیں کیا جاسکتا کہ بہت سے لوگوں کی طرف
 سے اس مضمون کی گذارشات امیر معاویہ کے پاس پہنچی ہوں لیکن اس صورت میں امیر معاویہ
 کی ذمہ داری اور بڑھ گئی تھی۔ انہیں خلفائے راشدین کا طرز عمل اختیار کرنا چاہیے تھا۔ وہ یا تو
 حضرت ابوبکر صدیق کی طرح ایسے شخص کو نامزد کرتے جو ان کی دانست میں سیاسی بصیرت اور
 تقویٰ میں سب سے آگے ہوتا یا وہ حضرت عمر کی طرح بہترین لوگوں کی ایک مختصر سی جماعت
 نامزد کرتے جن میں سب سے زیادہ موزون اور مستحق شخصیت کو منتخب کر لیا جاتا اور
 اس جماعت میں اپنے بیٹے کو شامل نہ کرتے اور فاروق اعظم کی طرح خلافت کا عہدہ اس کے
 لیے ممنوع قرار دے دیتے لیکن اپنے بیٹے کو نامزد کرنا اس راستے سے واضح طور پر
 انحراف تھا جو شارع اسلام اور ان کے جانشینوں نے اختیار کیا تھا۔
 امیر معاویہ نے اپنے بیٹے یزید کو اپنا جانشین مقرر کر کے خلافت کو لوہیت بنا دیا،
 جبکہ اسلامی نظام حیات جمہوریت و مساوات انسانی کی بنیاد پر استوار ہوا تھا۔ اس نظام
 میں پیدائش کے اعتبار سے کسی شخص کو فضیلت نہ حاصل تھی کہ خلیفہ کے گھر پیدا ہونے
 والا بلا استحقاق خلیفہ بن جانے کا اہل سمجھا جاتا۔ پھر خود امیر معاویہ بھی جانتے تھے کہ کردار و
 اخلاق کے اعتبار سے ان کا بیٹا یزید ہرگز اس اعزاز کا مستحق نہ تھا کہ مسلمانوں کا حکم اعلیٰ
 بن سکے اور اگر وہ جو طریق انتخاب پر عمل ہوتا تو اس کے خلیفہ بننے کا مطلق امکان نہ تھا۔
 یزید کی جانشینی سے اسلامی معاشرہ میں جس المناک بدعت کا آغاز ہوا اس کے متعلق
 دورِ حاضر کے ایک عظیم المرتبت مُصنّف ڈاکٹر طہ احسین لکھتے ہیں کہ:

” اس طرح اسلام میں ایک ایسی بدعت جاری ہو گئی جس کو پہلے سے بہت بُرا خیال کیا گیا یعنی حکمرانی کو موروثی بنا دینا۔ اس بدعت کا انجام مسلمانوں کے حق میں کیسے ہولناک و بال کی شکل میں نکلا اور بادشاہوں نے ولی عہدی کے لیے کیسے کیسے حرام حلال کام کیے۔ کتنی خون ریزیاں کیں، کتنے حقوق پامال کیے اور قوم کی کیسی کیسی مصلحتوں کو خاک و خون میں ملا دیا۔ اس دراثت کو حاصل کرنے کے لیے بعض بزرگوں نے بعض شہزادوں کے لیے انھیں کے بھائیوں سے کیسی کیسی مکاریاں کیں، مکر و فریب کے کیسے کیسے وبال بچھائے۔ قرآن و حدیث سے اس دراثت کا کہیں ثبوت نہیں ملتا۔ مسلمانوں کے معمولات میں کہیں اس کا پتہ نہیں ملتا۔“

ڈاکٹر ظہ کی طرح دوسرے بڑے مورخین اور نقاد بھی یہی کچھ کہتے ہیں اور یہی وجہ

تھی کہ جیسے ہی امیر معاویہ اس دنیا سے رخصت ہوئے اور اس بیعت کا رشتہ ٹوٹا تو امام حسین علیہ السلام نے یزید کے ہاتھ پر بیعت نہیں کی اور اس کی حکمرانی کو وہ لکار ہجم پہنچائی جو کربلا کے حادثہ پر منتهج ہوئی۔

یہ لکار علیؑ کی لکار تھی۔ یہ لکار حق و صداقت کی لکار تھی اور یہ فریضہ الہی تھا جس کی تکمیل حسین علیہ السلام نے کی تھی۔

امیر معاویہ کی سیاست اور یزید کا کردار

موجودہ دور میں جہاں جدت پسندی اور روایت شکنی کے زعم میں کچھ لوگوں نے علم و ادب کی دوسری اصناف میں دیرینہ اقدار کی شکست و ریخت کی ہے وہاں بعض محققین نے تاریخی واقعات اور حقائق پر بھی آزادی رائے کا حق استعمال کیا ہے۔ آزادی رائے کے شوق میں کچھ مسلمان اہل قلم نے یزید ابن معاویہ کی گمراہی اور بے راہ روی کی پرہہ پوشی کرتے ہوئے اسے ایک قابل اور باتدبیر جاکم ثابت کرنے کی کوششیں کی ہیں۔ حدیث ہے کہ ایک صاحب نے تو اپنی ایک تصنیف میں یزید کی شخصیت کو بہت بلند اور ارفع بنا کر پیش کیا ہے اور پھر بعض سطح بین قسم کے حضرات نے اسے ایک شہرہ آفاق تصنیف بھی قرار دیا ہے۔ اسی موضوع پر بعض دیگر صاحبان نے مختلف جرائد میں مضامین بھی سپرد قلم کیے ہیں مگر مجھے افسوس کے ساتھ کہنا پڑتا ہے کہ میں ان ناضل جریدہ نگاروں اور اہل قلم کی بیش قیمت تحقیق اور آراء سے متفق نہیں ہو سکتا۔ یہ حضرات مجتہد اہل بیت کو تشیع کا طعنہ دیتے ہیں مگر خود ان کی دُور بین نگاہوں سے یہ بات اوجھل ہو گئی ہے کہ اہل بیت اظہار سے محبت اگر شیعیت ہے تو ان سے عداوت کو اہل حق نے خارجیت بھی قرار دیا ہے۔ ان کی محبت میں غلو اگر جائز نہیں تو ان کی مخالفت بھی کہاں جائز ہے؟

جیسا کہ ہم پچھلے صفحات میں عرض کر چکے ہیں تاریخ اسلام کا ایک معمولی طالب علم بھی جانتا ہے کہ خلفائے راشدین نے خلیفہ کے انتخاب میں بڑی احتیاط و حدود و جہ تقویٰ کا ثبوت دیا تھا۔ حضرت ابو بکر صدیق کا وقتِ آخر آیا تو انھوں نے اپنے کسی عزیز کو نہیں، حضرت عمر فاروق کو نامزد

فرمایا اور لوگوں سے اس کی منظوری لی تو صاف کہا کہ اے لوگو! میں نے تم پر اپنے کسی عزیز کو خلیفہ مقرر نہیں کیا۔ ایک ایسے شخص کو مقرر کیا ہے جو تم سب میں اس کے لیے موزوں اور اہل ہے۔ حضرت عمر کا انتقال ہونے لگا تو بعض لوگوں نے انھیں حضرت عبداللہ ابن عمر کو بطور خلیفہ نامزد کرنے کا مشورہ دیا۔ یہ عبداللہ ابن عمر علم دین اور تقویٰ میں جو مقام بلند رکھتے تھے۔ تاریخ اسلام اس کی شاہد عادل ہے۔ مگر حضرت عمرؓ نے مشورہ دینے والوں کو ڈانٹ دیا اور کہا کہ بنی عدی میں سے صرف ایک آدمی ہی اس بار گراں کو اٹھانے کے لیے کافی تھا۔ حضرت عثمان کو تو خیر اس سلسلے میں کسی وصیت کا موقع نہیں ملا۔ حضرت علیؓ دنیا سے رخصت ہونے لگے تو ان سے کہنے والوں نے کہا "کیا ہم حسن کو اپنا خلیفہ بنا لیں"۔ امام حسن علم و تقویٰ کے اعتبار سے خلافت کے پورے اہل تھے مگر حضرت علیؓ نے اپنے پیش روؤں کی پیروی کرتے ہوئے حد درجہ حکمت و احتیاط سے کام لیا۔ فرمایا کہ چاہو تو بنا لو چاہو تو نہ بناؤ۔ میں اس سلسلے میں کچھ نہیں کہتا کہ یہ تمہارا حکم ہے میرا نہیں۔

خلفائے راشدین کے اس طرز عمل پر عالی سے عالی دشمن بھی یہ اعتراض نہیں کر سکتا کہ انھوں نے خلافت کو اپنے خاندان میں منتقل کرنے کی کوشش کی تھی لیکن افسوس کہ حضرت امیر معاویہ اپنے تمام تر اوصاف حسنہ کے باوجود اس سلسلے میں لوگوں کے لیے موقعِ شہمت فراہم کر گئے۔ انھوں نے اپنے بڑے کو اپنی زندگی ہی میں جانشین نامزد کر دیا اور اس کے لیے مختلف ذرائع و وسائل اختیار کر کے مسلمانوں سے بیعت لینے کی کوشش کی۔ بیٹا اہل اور مستحق خلافت ہوتا تب بھی شہمت سے بچنے اور احتیاط کا مظاہرہ کرنے کے لیے سلامتی اسی میں تھی کہ وہ اصحابِ اراتے اور وقت کے اقتیاء و صلحا کو جمع کر کے ان سے خلیفہ مقرر کرنے کے سلسلے میں مشورہ لیتے اگر یہ خلیفہ کا صحیح حق دار تھا تو یہ لوگ بھی اسی کا نام پیش کرتے۔ نتیجہ یہ نکلتا کہ کام بھی ہو جاتا اور حضرت معاویہ کا دامن بھی داغدار نہ ہوتا۔ مگر یہاں صورت حال یہ سامنے آتی ہے کہ بیٹا سراسر نااہل اور ناخلف ہے مگر اس کے باوجود

حضرت معاویہ اسے نامزد کرنے اور اس کے لیے بیعت لینے پر اصرار کرتے ہیں۔ یہ قیصر و کسریٰ کا طریقہ تو تھا مگر رسول اللہ صلی اللہ علیہ وسلم اور خلفائے راشدین کا طریقہ نہ تھا۔ خلافت اسلام میں عامۃ المسلمین کی امانت تھی یہ ورثہ اور جائداد بننے والی شے نہ تھی۔

خلافت کی ذمہ داری اور یزید

یزید اسلام کی رو سے نااہل اور ناخلف تھا کہ نہیں؟ اس سوال کا جواب اسلام اور تاریخ اسلام سے واقفیت رکھنے والا ایک عام پڑھا لکھا آدمی بھی دے سکتا ہے لیکن جیسا کہ اوپر کہا جا چکا ہے کچھ اہل قلم نے یزید کی حمایت میں بھی قلم اٹھایا ہے ان جلیل القدر محققین نے حمایت یزید میں جس طرح تاریخی حقائق کا منہ چڑایا ہے اس کے لیے کم سے کم مجھ عاجز کی زبان سے داد و تحسین کے کلمات نہیں نکل سکتے۔ میں ماننا ہوں کہ یزید کو برائیوں کی پوٹ بنا دینے کے لیے یار لوگوں نے طرح طرح کی لغو اور مہمل روایات بھی گھڑی ہیں۔ یہاں تک کہا گیا کہ وہ ولد الزنا تھا۔ اس نے ام المومنین حضرت عائشہؓ کے نام پیغام نکاح بھیجا وغیرہ وغیرہ۔ لیکن جس طرح یہ انتہا پسندی قابل مذمت ہے اسی طرح یہ جوش حمایت بھی قابل تعریف نہیں کہ جو اب آل عوزل کے طور پر یزید کو امیر المومنین حضرت یزید رضی اللہ تعالیٰ عنہ بنا دیا جائے اور صحابہ کرام کی جملہ نیکیاں اس کے نامہ اعمال میں درج کر دی جائیں۔ ناظرین کرام میں سے کچھ لوگوں نے محمود احمد عباسی کی کتاب میں ابن کثیر کے حوالے سے یہ روایت پڑھی ہوگی تو ان پر یزید کے ایمان و اسلام کا سکہ بیٹھ گیا ہوگا کہ :

” اور یزید کی ذات میں قابل ستائش صفات علم و کرم فصاحت و شعر گوئی اور شجاعت و بہادری کی تھیں۔ نیز معاملات حکومت میں عمدہ رائے رکھتے تھے اور معاشرت کی خوبی و عمدگی ان میں تھی۔“

لے البدایہ والنہایہ۔ بحوالہ خلافت معاویہ و یزید

مگر کاش کہ البدایہ والنہایہ میں ان سطروں کے فوراً بعد ابن کثیر کی درج شدہ یہ عبارت بھی ان کی نظر سے گزر سکتی کہ:

”اور اس کے ساتھ اس پر شہوت کا سخت غلبہ رہتا تھا۔ نیز بعض اوقات نمازیں بھی ترک کر دیتا تھا۔“

عصر جدید کے اس محقق نے اپنی آرا میں وزن پیدا کرنے کے لیے شاہ ولی اللہ، امام ابن تیمیہ اور علامہ ابن خلدون کا جگہ جگہ حوالہ دیا ہے۔ بہتر ہوتا کہ وہ یزید کی صلاحیت و صالحیت ثابت کرنے کے لیے بھی انہی اکابر اُمت کی طرف رجوع کرتے: ”خلافت معاویہ و یزید کے مُصنّف مورخین میں ابن خلدون کے سب سے زیادہ مداح اور مُعترف ہیں ان کے نزدیک علامہ ابن خلدون نے اپنے شہرہ آفاق مقدمہ تاریخ میں بعض مشہور و ضعیف روایات کو نقد و درایت کے معیار سے پرکھنے کی کوشش کی اور نام نہاد مورخین کے بارے میں صاف کہا کہ تاریخ کو خرافات اور وہی روایات سے انھوں نے لٹھیڑ ڈالا۔“

لیکن ان کے یہی مدوح ابن خلدون اپنے شہرہ آفاق مقدمہ میں لکھتے ہیں کہ:

”جہاں تک امام حسینؑ کے واقعہ کا تعلق ہے اس کی اصلیت یہ ہے کہ جب عوام پر یزید کا فسق و فجور ثابت ہو گیا تو اہل بیت سے محبت رکھنے والوں نے انھیں کوفہ تشریف لانے کی دعوت دی۔“

علامہ ابن خلدون کے بعد دوسرے نمبر پر صاحب ”خلافت معاویہ و یزید“ امام ابن تیمیہ کے قائل ہیں وہ ان کے افکار کو اپنی تائید میں بڑی شد و مد سے پیش کرتے ہیں۔ یہی امام ابن تیمیہ رقم طراز ہیں کہ:

”جابل کہتے ہیں یزید اُمت کے صالحین میں سے تھا اور امام عادل تھا حالانکہ

۱۔ ابن کثیر البدایہ والنہایہ جلد ۶ ص ۲۳
 ۲۔ خلافت معاویہ و یزید ص ۱۷
 ۳۔ مقدمہ ابن خلدون ص ۱۸۰

یہ صریحاً غلط ہے۔

تیسرا مرتبہ عباسی صاحب کے نزدیک حضرت شاہ ولی اللہ دہلوی کا ہے۔ ان کی کتابوں سے بعض غلط سلسلہ حوالے وہ بڑے دعوے کے ساتھ پیش کرتے ہیں۔ یہی شاہ ولی اللہ دہلوی اپنی مشہور کتاب حجۃ اللہ البالغہ میں لکھتے ہیں:

”قرونِ فاضلہ بھی ایسے لوگوں سے خالی نہیں تھا جنہیں شرع کے اعتبار سے

منافع اور فاسق و فاجر کہتے ہیں مثلاً حجاج، یزید ابن معاویہ، مختار اور قریش کے

چند چھو کرے جنہوں نے مسلمانوں کو ہلاکت میں ڈالا۔“

اگر کوئی حقیقت پسند شخص یزید کو فاسق و فاجر لکھ دیتا ہے تو عباسی صاحب کی تحریروں

سے متاثر ہونے والے لوگ خفگی ظاہر کرتے ہیں لیکن دیکھنا چاہیے کہ علامہ ابن خلدون، امام ابن

تیمیہ اور شاہ ولی اللہ دہلوی کے خلاف ایسے لوگ کیا برہمی دکھاتے ہیں۔

یزید کا فسق و فجور

یزید کے فسق و فجور کے رد (یا جواز؟) میں ہمارے کچھ بزرگ ”صحافیوں اور حلیل القدر“

اہل علم کو لے دے کر جو دلیل یاد آتی ہے وہ بخاری کی ایک حدیث ہے جس میں حضورؐ نے

مومنین کے اس اولین لشکر کو جو قسطنطنیہ پر چڑھائی کرے گا جنت کی بشارت دی ہے۔ یہ

حضرات کہتے ہیں کہ اس اولین لشکر کا سپہ سالار یزید تھا۔ اس لیے اس کی مغفرت کا مسئلہ ایک

طے شدہ مسئلہ ہے۔ اس کے بعد اس کے مستحق جنت ہونے میں شک و شبہ کی گنجائش ہی

کہاں باقی رہتی ہے؟

میں یزید کے سپہ سالار ہونے کی روایت پر تو ابھی آگے چل کر کلام کروں گا۔ یہاں اسے

تھوڑی دیر کے لیے تسلیم کرتے ہوئے پوچھنا یہ چاہتا ہوں کہ کیا اس حدیث میں یہ بھی کہا گیا ہے

لے الرصیت الکبریٰ ص ۳۱ ۲۷ حجۃ البالغہ ج ۲ ص ۱۹۸

کہ اگرچہ اس لشکر میں شریک لوگ قسطنطنیہ سے واپس لوٹنے کے بعد اہل ایمان کے خون سے ہولی ہی کیوں نہ کھیلیں تب بھی ان کی نجات ہو کر رہے گی؟ حدیث میں فرمایا گیا ہے کہ:

”ماں کے قدموں کے نیچے جنت ہے۔“

وہ کون سا شارح حدیث ہے جس نے یہ کہا ہو کہ عمر بھر ماں کی خدمت کرنے والا جنت کا مستحق ہے خواہ آخر میں جا کر وہ اپنے باپ ہی کو کیوں نہ قتل کر دے؟ اس طرح کے اچھے اعمال و افعال پر استحقاق جنت واجب لیکن ساتھ ہی یہ بھی ضروری ہے کہ اس کے بعد کی زندگی میں آدمی کسی ایسی بُرائی میں مُلوٹ نہ ہو جس کا انجام آتش دوزخ ہے۔

یزید اگر سپہ سالار بننے کے بعد جنت کا مستحق ہو گیا تھا تو حیف صد حیف کہ اس نعمتِ عظمیٰ کے پانے کے بعد بھی وہ اہل بیت اطہار کے خونِ ناحق سے باز نہ آیا۔ اس کے دامن پر اس بشارت کے بعد بھی معصیت کے وہ پھینٹے پڑ گئے کہ جنہیں آبِ زمزم سے بھی صاف نہیں کیا جاسکتا۔

لیکن۔۔۔ اس سے بھی آگے بڑھ کر میں تو یہ عرض کرتا ہوں کہ یہ یزید کی سپہ سالاری کا قصہ ہی محض زیبِ داستان کے لیے ہے! جن حقیقتیں نے اس کی تراش خراش اور اس کی نوک پلک سنوارنے کا عظیم کارنامہ انجام دیا ہے، بتو اُمیہ کی بارگاہِ عدلت پناہ میں تو وہ ضرور سونے سے تل گئے ہوں گے لیکن افسوس کہ تاریخ ان کے اس جھوٹ کو زیادہ دیر تک اپنے سینے میں محفوظ نہ رکھ سکی۔ کچھ بے باک تاریخ نگار ایسے بھی تھے جنہوں نے بڑی بے دردی سے اس جھوٹ کے پردے چاک کر دیے۔ انہوں نے دعویٰ کیا کہ اس لشکر کے سپہ سالار یزید ابن معاویہ نہیں، سفیان ابن عوف تھے۔ یزید کا سپہ سالار لشکر ہونا تو ایک طرف رہا وہ لشکر ہی

میں شامل نہ تھا۔ اور عین اس وقت جبکہ مجاہدین میدانِ جہاد میں دادِ شجاعت دے رہے تھے وہ اپنے عملات میں بیٹھا اپنی محبوبہ کی شان میں قصیدے لکھ رہا تھا۔ لیجیے۔۔۔

پہرہ ہی وہ گر گیا کبوتر کا

جس میں نامہ بندھا تھا دلیر کا

ہو سکتا ہے کہ میری ان کھری کھری باتوں سے کچھ محققین یا ان کے معتقدین ناراض ہو جائیں لیکن ان کی اطلاع کے لیے عرض ہے کہ یہ بیان میرا نہیں، ان محققین کرام کے محبوب مورخ علامہ ابن خلدون کا ہے۔ حضرت علامہ لکھتے ہیں:

”سہ میں امیر معاویہ نے سفیان ابن عوف کی قیادت میں ایک لشکر جرار روم کی طرف بھیجا۔ انھوں نے اپنے بیٹے یزید کو بھی اس لشکر میں شامل ہونے کی ہدایت کی مگر اس نے اس لشکر میں شرکت کرنا پسند نہ کیا اور معذرت کر دی چنانچہ امیر معاویہ نے اس کی معذرت قبول کر لی۔ اتفاق کی بات کہ اس جہاد میں مجاہدین نے بڑی مصیبتیں اٹھائیں۔ رسد کی کمی اور امراض کی کثرت سے بڑی جانیں ضائع ہوئیں۔ جب یزید کو اس واقعہ کی اطلاع ہوئی تو اس کی زبان پر بے ساختہ یہ اشعار جاری ہو گئے۔

”میں اس کی قطعاً پروا نہیں کرتا کہ ان کی فوجوں کو فرقدونہ میں مصائب اور بد بختی سے دوچار ہونا پڑا۔ میں تو بلند ہو کر رنگ رنگ کے تکیے لگاتے اور دیہ مران میں ام کلثوم میرے پہلو میں تھی۔“

حضرت امام حسین رضی اللہ عنہ کا موقف

یزید جیسے آدمی کی نامزدگی کے بعد حضرت امام حسین رضی اللہ تعالیٰ عنہ کے سامنے تین راستے تھے۔ ایک یہ کہ آپ اس بدعت کو تسلیم کرتے ہوئے بیعت کر لیں۔ دوسرے یہ کہ اعلانِ اظہارِ حق کے لیے بیعت بھی نہ کریں اور حمایتِ یزید سے بھی علیحدہ رہیں اور تیسرے یہ کہ ایک منظم جدوجہد کے ذریعے یزیدی حکومت کا تختہ الٹ دیں۔ آپ نے اپنی خداداد فراست سے کام لیتے ہوئے دوسرا راستہ اختیار کیا۔ پہلی بات آپ کے مرتبہ و مقام کے شایانِ شان نہ تھی۔ یہ صاحبِ عزیمت بھی اگر جبر و استبداد کے آگے ہتھیار ڈال کر عافیت کے دامن میں پناہ لے لیتا تو امت کے لیے قربانی و ایثار کی ایک غیر فانی داستان کیسے مرتب ہوتی۔ تیسرا راستہ امن عامہ اور مصالحِ امت کے خلاف تھا۔ آپ ملتِ اسلامیہ میں فساد اور خون ریزی کی بنیاد نہیں ڈالنا چاہتے تھے۔ اس کے بعد ایک ہی راستہ باقی تھا اور وہ یہ کہ جابر سلطان کے خلاف کلمہ حق کہیں اور اس کی حمایت سے بالکل دست کش رہیں اور اعلانِ اظہارِ حق کی پاداش میں جن مصیبتوں اور تکلیفوں سے دوچار ہونا پڑے، خندہ پیشانی سے ان کا استقبال کریں۔ تاریخ گواہ ہے کہ آپ نے کامل آئین پسندی کا ثبوت دیتے ہوئے اس درمیانی راستے کو اختیار کیا اور یہ وہ تدبیر تھی جو خروج و بغاوت سے کہیں بڑھ کر یزیدی حکومت کو تباہ و برباد کرنے میں کامیاب ثابت ہوئی۔

امام حسینؑ سے بیعت طلبی پر اصرار

حضرت امیر معاویہ جب تک زندہ رہے انھوں نے بیعت یزید کے لیے حضرت امام حسینؑ پر کوئی جبر نہیں کیا۔ دنیا سے رخصت ہوتے تو اپنے بیٹے کو حسینؑ کے ساتھ حسن سلوک اور نرمی کی وصیت کر گئے مگر جو نہی انھیں لی میں اتارا جا چکا، حضرت حسینؑ سے بیعت لینے کی کوششیں تیز تر کر دی گئیں۔ یزید دانشمند ہوتا تو وہ آئین پسند حسینؑ سے بیعت لینے کے بغیر بھی حکومت کر سکتا تھا۔ آخر اس سے پہلے حضرت ابو بکرؓ اور حضرت علیؓ بھی تو یہ نمونہ پیش کر چکے تھے کہ جن لوگوں نے ان کے عہد خلافت میں ان کی بیعت نہیں کی اور ان کے خلاف صف آرا بھی نہیں ہوئے انھیں اپنے حال پر چھوڑ دیا اور ان سے زبردستی بیعت لینے کی کوشش نہیں کی۔ ادھر حضرت امیر معاویہ کا انتقال ہوا اور ادھر یزید نے حاکم مدینہ کے نام حسینؑ سے بیعت لینے کا فرمان جاری کر دیا۔ ولید (حاکم مدینہ) نے حضرت حسینؑ کو طلب کر کے بیعت کا مطالبہ کیا تو حسینؑ نے وہی جواب دیا جو ان سے متوقع تھا کہ ”مجھ جیسا آدمی خفیہ بیعت نہیں کر سکتا۔“

حضرت معاویہ کے انتقال کے بعد نئی حکومت ابھی پوری طرح قائم نہیں ہوئی تھی۔ حاکم مدینہ کے پاس نہ کوئی لشکر تھا نہ دوسرے ذرائع و وسائل۔ یہی وجہ تھی کہ حضرت حسینؑ اس کے دفتر میں یہ جملہ کہہ کر آگئے اور وہ یزید کی واضح ہدایات کے باوجود کہ بیعت نہ کرنے کی صورت میں ان کے ساتھ سختی کی جائے، حضرت حسینؑ کا کچھ نہ بگاڑ سکا۔ آپ کا ارادہ خروج و بغاوت کا ہوتا تو اس کے لیے یہ سنہری موقع تھا۔ اہل مدینہ آپ کو سرانگھوں پر بٹھاتے تھے۔ انھیں ساتھ بلا کر آپ آسانی سے مدینہ پقبضہ جاسکتے تھے۔ مگر ہوتا کیا ہے۔ آپ مدینہ چھوڑ دیتے ہیں۔ مکہ پہنچتے ہیں کہ جو امن الناس کہلاتا ہے۔ جہاں اللہ کا وہ گھر موجود ہے جس میں مجرم پناہ لے تو (فقہ حنفی کی رو سے)

آج بھی اسے گرفتار نہیں کیا جاسکتا تا وقتیکہ ایسے حالات نہ پیدا ہو جائیں کہ وہ خود تنگ آکر بیت اللہ سے باہر آجائے۔ اور نگہ کا یہ سفر بھی آپ کس لیے اختیار کرتے ہیں۔ کوئی فوج جمع کرنے کے لیے؟ یزید کے خلاف کسی جلسہ عام میں تقریر کرنے کے لیے؟ نہیں صرف اس لیے کہ باطل کی حمایت کے لیے۔ انہیں جس بڑی طرح مجبور کیا جا رہا ہے اس سے اپنے آپ کو بچا سکیں، سلامت رکھ سکیں، امن و دوستی کا ثبوت بھی فراہم کر دیں اور حمایتِ باطل سے بھی بالکل دست کش رہیں۔ ہمارے اس دعوے کا ثبوت آپ کے بھائی حضرت محمد ابن حنفیہ کا وہ مشورہ ہے جو انہوں نے حاکم مدینہ کے ارادے ظاہر ہونے کے بعد حضرت حسین رضی اللہ تعالیٰ عنہ کو پیش کیا تھا۔ انہوں نے کہا تھا: ”زمانہ نازک ہے۔ امن و امان کہیں بھی نہیں۔ آپ مکہ چلے جائیں اور اگر وہاں بھی یہ لوگ آپ کو آرام سے نہ بیٹھنے دیں تو آپ صحراؤں اور پہاڑوں کی راہ لیں اور جب تک ملک کی قسمت کا فیصلہ نہ ہو جائے اسی طرح جگہ جگہ منتقل ہوتے رہیں۔“

اہل کوفہ کی طرف سے عرضداشتیں

آپ مکہ پہنچتے ہیں مگر تاریخ کا کوئی طالب علم کسی معمولی سے معمولی مورخ کے حوالے سے یہ نہیں کہہ سکتا کہ آپ نے وہاں کوئی شورش پیدا کی، یزید کی حکومت کے خلاف کوئی سازش کی، اسلحہ جمع کیا یا لشکر ترتیب دیا۔ آپ وہاں امن و عافیت سے خلوت گزیر رہے۔ یہاں تک کہ اہل کوفہ کے لامتناہی نامہ و پیام کا سلسلہ شروع ہو گیا۔ اہل کوفہ نے اتنے خطوط لکھے کہ ان سے پوری دو خورجینیں بھر گئیں۔ قاصد بھیجے۔ اجتماعی دستخطوں سے عرضداشتیں روانہ کیں جن کا مضمون یہ تھا:

اے ابن اشیر ج ۴ ص ۸

”ہمارا کوئی امام نہیں۔ نعمان ابن بشیر (حاکم کوفہ) کے ساتھ ہم نماز نہیں پڑھتے۔ جمعہ و جماعت میں ہم شریک نہیں ہوتے۔ اگر آپ تشریف لے آئیں تو شاید حق پر ہم جمع ہو جائیں۔ ہمیں یہ معلوم ہو جائے کہ آپ تشریف لاتے ہیں تو نعمان ابن بشیر کو نکال باہر کریں اور اسے شام جانے پر مجبور کریں۔“

حضرت امام حسین رضی اللہ تعالیٰ عنہ پہلے تو اس خیال سے خاموش رہے کہ ان کے اقدام کو حکومت غلط رنگ نہ دینے لگے۔ لیکن جب خطوط کی تعداد سینکڑوں تک پہنچ گئی۔ قاصد آئے اور کوفہ کے انتشار انگیز حالات آپ کے سامنے پیش کیے تو آپ مصلح کی حیثیت سے ملت کا افتراق و انتشار دور کرنے کے لیے کسی مناسب صورت عمل کے تعین کے لیے غور و خوض کرنے لگے۔ اس سلسلے میں سب سے پہلے تحقیق حال کا مرحلہ تھا آپ نے اس مقصد کے لیے اپنے چچا زاد بھائی مسلم بن عقیل کو کوفہ روانہ کیا کہ وہاں جا کر اصل صورت حال سے مطلع کریں۔ اس موقع پر حضرت حسین رضی اللہ عنہ نے اہل کوفہ کے نام حضرت مسلم رضی اللہ عنہ کے ہاتھ جو خط روانہ کیا عام طور پر مورخین نے اس کی اہمیت و معنویت کو نظر انداز کر دیا ہے۔ اس خط میں حضرت حسین رضی اللہ تعالیٰ عنہ نے کہیں یہ نہیں لکھا کہ حضرت مسلم رضی اللہ عنہ آ رہے ہیں۔ تم ان کی قیادت میں نعمان ابن بشیر کو نکال باہر کرو۔ یا نعمان ابن بشیر کے پیچھے جو تم نماز نہیں پڑھ رہے ہو بہت اچھا کر رہے ہو۔ وہ ایک امام کے طلب گار تھے اور اس ضمن میں بھی صاف صاف اپنے خط میں لکھ دیا کہ :

”الامام هو العامل بالكتاب والقائم بالقسط والداعي بدين الحق“

گویا دوسرے لفظوں میں اہل کوفہ کی یہ غلط فہمی رفع کرنے کی کوشش کی کہ امام و مصلح

کے لیے تاج و تخت بھی ضروری ہے۔ آپ نے لکھا ہے کہ امام کی صفات تو یہ ہیں کہ وہ

کتاب اللہ کے مطابق فیصلہ کرے، حقیقی پر قائم رہے اور لوگوں کو حقیقی کی طرف دعوت دے۔ اس کے لیے یہ ضروری نہیں کہ وہ سربراہانے حکومت بھی ہو اور اس کے ہاتھ میں قانون کی طاقت بھی ضرور ہو۔ مجھے تمہاری طرف سے دعوتِ امامت مل رہی ہے۔ میں اسے قبول کرنے کے لیے حاضر ہوں۔ مگر اس کے لیے تم نے یہ تصور قائم کر رکھا ہے کہ کوفہ کے حاکم کو نکال باہر کر دو اور عثمان اقتدار میرے حوالے کر دو اس کی چنداں ضرورت نہیں۔

حضرت امام حسینؑ کے لیے بیعت :

حضرت مسلم کوفہ پہنچتے ہیں تو ایک غریب الدیار مسافر اور احنبی کی حیثیت سے شہر میں داخل ہوتے ہیں۔ ان کا کوئی استقبال نہیں ہوتا۔ کوئی جلوس نہیں نکلتا۔ طالبانِ امامت کا ایک اجلاس منعقد ہوتا ہے۔ حضرت مسلم کے ہاتھ پر حضرت حسینؑ کے لیے اٹھارہ ہزار اور بعض روایات کے مطابق تیس ہزار کوئی بیعت کرتے ہیں۔ اتنی جمیعت نعمان بن بشیر سے حکومت چھیننے کے لیے کافی سے زائد تھی۔ حضرت مسلم کا ارادہ اقتدار حاصل کرنے کا ہوتا تو وہ آسانی سے کوفہ پر قبضہ کر سکتے تھے۔ مگر ان کی طرف سے اس طرح کی کوئی کوشش سامنے نہیں آئی۔ وہ اتنے امن پسند تھے کہ خود نعمان بن بشیر ان کے خلاف کارروائی کا مطالبہ کرنے والوں کو یہ جواب دے رہے ہیں کہ :

”لا اقاتل الامن قاتلنی ولا اشب الاعلیٰ من و شب علیٰ
ولا اخذ بالفرقة والظنة فمن ابدی صفحته نکث
بیعتہ اضربه ضربة بسیفی ما ثبت قبضته فی یدی
ولو لم اکن الا وحدی“

مطلب یہ تھا کہ میں تو اس شخص سے لڑائی کرنے کو تیار ہوں جو مجھ سے لڑائی کرے اور اس پر حملہ کر سکتا ہوں جو مجھ پر حملہ کرے اور میں بدگمانی اور سوء ظن کے خیالات

پر عامل نہیں ہو کرتا ہاں جو شخص بغاوت پر آمادہ ہو تو اس تلوار سے اس پر ضرب
 لگاؤں گا جب تک اس کا قبضہ میرے ہاتھ میں ہے۔ خواہ میں تنہا ہی کیوں نہ رہ جاؤں۔
 بعض لوگوں نے بیعت لینے کو حضرت حسینؑ کی اقتدار طلبی کا ثبوت سمجھا ہے۔ غالباً
 ان محترم بزرگوں کی نظر سے یہ بات اوجھل ہو گئی کہ بیعت صرف حکومت ہی کے لیے
 نہیں لی جاتی۔ عرب میں تو یہ قاعدہ تھا کہ خرید و فروخت کرتے وقت کسی بات پر معاہدہ
 ہو جاتا تو ایک دوسرے کے ہاتھ میں ہاتھ دیتے۔ یہ اس بات کی علامت ہوتی کہ معاہدہ
 طے ہو گیا اور اب اس کی خلاف ورزی نہیں ہوگی۔ یہی وجہ تھی کہ آہستہ آہستہ بیعت کا
 لفظ ہی بیع کے لیے بطور صفت استعمال ہونے لگا۔ خرید و فروخت کے علاوہ مرشد
 بھی اپنے مریدوں سے بیعت لیتے ہیں مگر اس کا یہ مطلب ہرگز نہیں ہوتا کہ مرید اپنے
 مرشد کو ملک کا حاکم بنا رہا ہے۔ حضرت مسلمؑ کے ہاتھ پر کوفیوں کی بیعت اس دوسرے
 معنی میں تھی۔ وہ حضرت مسلمؑ کے ہاتھ میں ہاتھ دے کر یہ عہد کر رہے تھے کہ ہم عالی بالکتاب
 امام حسینؑ کی تعلیمات پر ہر طرح عمل کرنے کو تیار ہیں اور ہماری اصلاح کے لیے وہ جو
 تدابیر بھی اختیار کریں ہم انھیں دل و جان سے قبول کریں گے۔

وہ لوگ جو امام حسینؑ کے کوفہ جانے اور حضرت مسلمؑ کو بطور نمائندہ وہاں بھیجنے
 کو کوفہ پر قبضہ جمانے کے عزائم سے تعبیر کرتے ہیں، وہ بھول جاتے ہیں کہ اس کوفہ کی
 حکومت کو حضرت معاویہ کے زمانے میں اہل بیت اطہار خود پائے استحقاق سے ٹھکرا
 چکے تھے کیونکہ اس کے لیے انھیں مسلمانوں کی باہمی خانہ جنگی و خون ریزی گوارا نہیں
 تھی۔ حضرت حسنؑ نے صلح و امن کی فضا پیدا کرنے کے لیے عراق کی حکومت قربان
 کر دی اور تاریخ گواہ ہے کہ حضرت حسینؑ ان کے اس فیصلے پر شرح صدر کے ساتھ
 صادر کر چکے تھے۔ دس سال وہ حضرت امام حسنؑ کے ساتھ رہے اور اس صلح کا انھوں
 نے پورا پورا احترام کیا اور دس سال حضرت امام حسنؑ کے بعد حضرت معاویہ کے عہد

میں رہے اور ان سے کوئی امن شکن حرکت سرزد نہیں ہوئی۔ اب یہ کیسے مان لیا جائے کہ بیس سال قبل حسن نے عراق کی جس حکومت کو خود چھوڑ دیا تھا اب حسین رضی اللہ عنہ بیس سال بعد خود اسے زیرِ نگیں لانے کی اسکیمیں سوچتے لگے تھے۔ اگر اس موقع پر کوفہ امام حسینؑ کو مل بھی جاتا تو نتیجہ کیا نکلتا یہی کہ شام یزید کے پاس رہتا، کوفہ حسینؑ کے پاس اور پھر غیر محدود مدت تک ان دونوں علاقوں میں باہم آویزش ہو کرتی اور مسلمانوں کا خون بہتا رہتا۔ عقل نہیں مانتی کہ جس مصلحتِ اُمت کی خاطر یہ حکومت انھوں نے اتنا عرصہ پہلے چھوڑ دی تھی اب اس مصلحت کا خون کرنے کے لیے وہ خود اس کے طلب گار بن جائیں۔ یہ حضرت امام حسینؑ پر سراسر اتہام ہے۔ اصل بات یہ تھی کہ بیعت نہ کرنے کا اعلان کر کے تو انھوں نے اُمت پر آزادی اظہارِ رائے کی اہمیت ظاہر کی تھی اور کوفہ والوں سے بیعت لے کر ہمیں آزادی اجتماع و تنظیم کا سبق دیا تھا۔ جمہوریت کے جو حقوق اہل مغرب کو آج معلوم ہوئے ہیں امام حسینؑ نے اپنے عمل سے وہ سینکڑوں سال قبل آشکار کر دیے۔

کوفہ کی طرف امام حسینؑ کی روانگی :

حضرت مسلمؓ کا خط موصول ہونے پر حضرت امام حسینؑ کوفہ سے روانہ ہوتے ہیں۔ خط میں اطلاع دی جا چکی تھی کہ آپ کے ہزاروں شیدائیوں نے میرے ہاتھ پر بیعت کی ہے۔ آپ کا ارادہ ان بیعت کنندگان کی مدد سے حکومت کا تختہ الٹنے کا ہوتا تو مدینے میں بھی آپ اس کا اظہار ضرور کرتے۔ تاکہ یہاں بھی آپ کے پرچم تلے ایک اچھی خاصی تعداد جمع ہوتی۔ لیکن اس کے برعکس ہم دیکھتے ہیں کہ حضرت امام حسینؑ اس طرح کی کوئی بات نہیں کرتے نہ شکر جمع کرتے ہیں نہ اسلحہ جنگ چھپکے سے کوفہ سدھارتے ہیں اور اپنے امن دوست عزائم ظاہر کرنے کے لیے مزید احتیاط

یہ کرتے ہیں کہ اس سفر میں اپنے اہل و عیال کو بھی ساتھ لے لیتے ہیں تاکہ شہ کرنے والوں کے لیے شہ کرنے کی کوئی وجہ جواز باقی نہ رہے۔ اقبال مرحوم نے خوب کہا:

مدعا نش سلطنت بودے اگر

خود نکر دے باچنیں ساماں سفر

اثنائے راہ میں ہیں کہ حضرت مسلم کی شہادت کی خبر ملتی ہے۔ جنگ کا ارادہ ہوتا تو آپ یہ خبر بد اپنے ساتھیوں سے چھپا لیتے کہ جنگی حکمتِ عملی کے نقطہ نظر سے اس طرح ان کا موریل متاثر ہوتا۔ مگر آپ تو کھلے کھلے لفظوں میں اس کا اعلان کرتے ہیں اور اپنے ساتھیوں کو حکم دیتے ہیں کہ مصیبت و آزمائش کی اس گھڑی میں جو ان سے علیحدہ ہونا چاہئے علیحدہ ہو جائے۔ مصیبت و آزمائش تو فقط ان کے تعاقب میں ہے کوفی کی طرف آپ بڑھتے ہیں۔ کوفیوں کی طرف سے دھوکے اور فریب کا مظاہرہ ہونے کے باوجود مقصود صرف تبلیغِ حق تھا اور یہ فریضہ ان کے بیعت توڑنے کے بعد بھی ادا ہو سکتا تھا کہ دور سے حرکاتِ لشکر نظر پڑا۔ آپ نے راستہ بدل دیا اور داہنی طرف زرہم نامی پہاڑ کے دامن میں جا کر خمیے گاڑ دیے یہ آپ کی امن پسندی کا ایک اور درخشاں ثبوت تھا۔ نمازِ ظہر کے وقت آپ نے لشکریانِ حرکے سامنے تفتیر کی۔ فرمایا کہ :

”انی لم اتکم حتی انتنی کتبکم وقد مت علی رسلکم ان اقدم علینا فانه

لیس علینا امام لعل اللہ ان یجمعنا بک علی ہدی فان کنتم علی ذالک فقد

جئتم فان اطعتم ما اطمن الیہ من عورکم موایبکم اقدم مصرکم وان

لم تفعلو وکنتم لمقامی کارہین انصرفت عنکم الی المکان الذی اقبلت منه الیکم“

۱۰ ابن اثیر ج ۲ ص : ۲۲

”میں اس وقت تک تمہاری طرف نہیں آیا جب تک تمہارے خطوط اور
 قاصد میرے پاس نہیں پہنچ گئے کہ ہم امام کے بغیر ہیں۔ ممکن ہے کہ
 اللہ تعالیٰ آپ کے ذریعے ہمیں حق پر جمع کر دے۔ اگر اب تم اس موقف
 پر قائم ہو تو مجھ سے عہد کرو۔ تب میں تمہارے شہر جانے کو تیار ہوں اور
 اگر تم ایسا نہیں کرتے ہو اور میری آمد پر ناخوش ہو تو میں اسی طرف
 لوٹ جاؤں گا جہاں سے آیا ہوں۔“
 حر جواب دیتا ہے کہ :

”مجھے اس سے کوئی تعرض نہیں۔ مجھے تو یہ حکم دیا گیا ہے کہ آپ کو گھیر کر ابن زیاد
 کے پاس لے چلوں۔“

آپ اس ذلت کے لیے تیار نہیں ہوتے۔ کوفہ وہ جانا نہیں دیتا۔ مدینہ جانے
 پر وہ راضی نہیں۔ آپ بیچ کی راہ نکال لیتے ہیں جو نہ کوفہ کو جاتی ہے نہ مدینہ کو۔ حر
 رضامند ہو جاتا ہے۔ ”حُسنی“ قافلہ روانہ ہوتا ہے مگر کوئی منزل سامنے نہیں۔ ریت
 کے ڈرے بھی شاید اس وقت سر اٹھا اٹھا کر نواسہ رسولؐ سے پوچھتے ہوں گے کہ:
 منزل ہے کہاں تیری لے لالہ صحرائی

چلتے چلتے ایک قاصد نظر پڑتا ہے یہ ابن زیاد کا قاصد تھا وہ پیغام لے کر آیا
 تھا کہ انھیں ایک بے آب و گیاہ علاقہ میں اترنے پر مجبور کر دو۔ آپ کہتے ہیں کہ ہمیں
 نینوا میں اتر لینے دو۔ یا غضرہ اور شفیہ میں۔ مگر حر قاصد کی موجودگی میں سختی کرنے
 پر مجبور ہے۔ آپ کے ساتھی جوش میں آجاتے ہیں۔ کہتے ہیں یا ابن رسول اللہؐ یہ لوگ
 کم ہیں ہمیں ان سے دو دو ہاتھ کر لینے دیجیے۔ بعد میں جو فوجیں آنے کو ہیں ان سے
 نپٹنا آسان ہوگا مگر آپ فرماتے ہیں۔ ”ماکت لا یداہم بالقتال“ میں
 جنگ میں پہل نہیں کرنا چاہتا۔

یزیدی افواج کی آمد

اب عمرو بن سعد کی قیادت میں فوجوں کی آمد شروع ہوتی ہے۔ وادی سواروں اور پیادوں سے بھر جاتی ہے۔ دشمن آپ کو بے دست و پا بنا کر گرفتار کرتے یا بصورت دیگر آپ کی جان لینے پر تئکے ہوئے ہیں مگر یہاں بھی امام حسینؑ مصالحت اور امن پسندی کا دامن اپنے ہاتھ سے نہیں جانے دیتے۔ وہ عمرو بن سعد کو گفتگو کی دعوت دیتے ہیں اور گفتگو میں یہ شرطیں پیش کرتے ہیں:

1 : میں جہاں سے آیا ہوں وہیں واپس لوٹ جانے دو۔

2 : مجھے سرحدوں پر چلے جانے دو کہ وہاں کفار سے جہاد کرتا ہوں۔

3 : یا پھر مجھے یزید کے پاس لے چلو۔ میں اپنا معاملہ خود اس سے طے کر لوں گا۔

حافظ ذہبی، علامہ ابن حجر اور بعض دوسرے جلیل القدر مورخین نے اس تیسری شرط سے اختلاف کیا ہے۔ لیکن ہم کہتے ہیں کہ اگر یہ شرط صحیح بھی ہو تب بھی اس کا مطلب اس کے سوا کچھ نہیں کہ حضرت امام خود یزید کے پاس جا کر کلمہ حق کہنا چاہتے تھے۔ مقصد اس شرط کا ہرگز ہرگز یہ نہ تھا کہ وہ یزید کی بیعت پر آمادہ ہو چکے تھے۔

ان شرطوں کے پیش ہونے پر عمرو بن سعد کس طرح خوش ہوا اور اس کے بعد شمر ذی الجوشن نے بنا بنایا کام کس طرح بگاڑ دیا، یہ تفصیلات ہمارے موضوع سے خارج ہیں۔ ہم تو صرف حضرت امام رضی اللہ تعالیٰ عنہ کے دامن سے الزامات کی گندگی دھونا اور یہ دکھانا چاہتے ہیں کہ حضرت امام حسین رضی اللہ تعالیٰ عنہ قدم قدم پر کس آئین دوستی کا مظاہرہ کر رہے ہیں۔

اتمامِ حجت

جنگ کی صبح آپ پھر تمام حجت کی آخری کوشش فرماتے ہیں۔ گھوڑے کی بجائے ناقہ پر سوار ہو کر (کہ گھوڑا جنگ کی اور ناقہ امن کی علامت ہے) میدان میں تشریف لاتے ہیں، کہتے ہیں کہ:

ایہا الناس اسمعوا قولى ولا تعجلونى حتى اعظمک
بالحق لکم علی۔

”اے لوگو! میری بات سُنو اور جلدی نہ کرو۔ یہاں تک کہ میں تمہیں
نصیحت کر لوں اس حق کے مطابق جو تمہارا مجھ پر ہے“

پھر آپ اُن کے سامنے اپنا حسب و نسب پیش کرتے ہیں۔ ارشادِ رسول اللہ
صلی اللہ علیہ وسلم دہراتے ہیں اُن کے خطوط کا حوالہ دیتے ہیں۔ اُن سے سوال کرتے ہیں کہ:
”مجھے مطلع تو کرو میرے قتل کے درپے کیوں ہو؟ کیا مجھ سے کسی مقتول کا بدلہ
چاہتے ہو یا اپنے کسی مال کا جو میں نے ضائع کر دیا ہے یا اپنے کسی زخم کا قصاص
مانگتے ہو؟“

ان باتوں کا جواب کون دیتا۔ سپاہِ یزید کا ایک آدمی پکار کر کہتا ہے:
”آپ یزید کی بیعت کیوں نہیں کرتے؟“

اس سے پہلے سوالِ قانون و آئین اور رواداری و صلح پسندی کا تھا تو حسین
رضی اللہ تعالیٰ عنہ ابرہہ شیم کی طرح نرم تھے۔ اب بات حمایتِ باطل کی شروع ہوئی
تو فولاد بن گئے۔ اللہ اکبر۔ کس دلولہ انگیز انداز میں جواب دیا:

لا والله لا اعطيهم بيدي عطا الذليل ولا اقر قرارا
بعبودية عباد الله اذى عدت برى وربكم ان ترجعون

اعوذ بری وربکم من کل متکبر لا یومن بیوم الحساب۔
 خدا کی قسم یہ نہیں ہوگا کہ میں اپنے آپ کو ذلت کے ساتھ اُن کے حوالے
 کر دوں اور بندوں کی بندگی کا اقرار کر لوں۔ میں اللہ سے پناہ مانگتا
 ہوں، اس بات کے لیے کہ میرا دامن داغدار ہو۔ میں پناہ مانگتا ہوں
 ہر اس متکبر سے جو یومِ آخر پر ایمان نہیں رکھتا۔

اتمامِ حجت کی تمام کوششیں بے کار گئیں۔ امن و مصلحت کے پیغامات کا
 جواب تیرا اور تلوار سے دیا جانے لگا۔ اس جرم میں کہ حضرت حسین رضی اللہ تعالیٰ عنہ
 ایک نامزد شدہ فاسق و فاجر نام بہاد خلیفہ کے آگے سراطاعت خم کیوں نہیں کرتے۔
 ان پر عرصہ حیات تنگ کر دیا گیا۔ ظلم و تشدد کا کون سا حربہ تھا جو نہیں آزما یا گیا۔
 مگر زمانہ دیکھ رہا تھا کہ وہی حسین رضی اللہ تعالیٰ عنہ جو کل تک فساد اور خونریزی سے
 بچنے کے لیے ہر ممکن تدابیر اختیار کر رہا تھا حمایتِ باطل کے الزام سے بچنے کے لیے
 آج خون میں نہا رہا تھا۔ اس کی زبان پر یہ شعر جاری تھا:

سامضی وما بالموت عار علی الفتی
 اذا ماترا حقا و جاہد مسلما

میں جاؤں گا اور ضرور جاؤں گا۔ جو ان مرد کے لیے موت عار نہیں جبکہ
 وہ حق پر قائم ہو اور اسلام کے لیے جہاد کرے۔

یہ تھا واقعہ کربلا کا ایک اجمالی خاکہ۔ اسے دیکھ کر آپ خود ہی فیصلہ کریں کہ حضرت
 امام حسین رضی اللہ تعالیٰ عنہ باغی تھے یا مصلح۔ طلبِ اقتدار کے لیے کوشاں تھے یا
 داعی الی الحق۔ جن اہل قلم نے ان کے خلاف لکھا ہے وہ تاریخ کے چہرے پر کالک
 ملنا چاہتے ہیں تو شوق سے ملیں۔ حقائق کو مسخ کرنا چاہتے ہیں تو شوق سے یہ مسئلہ
 جاری رکھیں۔ قرطاس و قلم کی محفلیں سمجتی ہی تب ہیں جب ایک نہ ایک ہنگامہ خیز

موضوع پیش نظر ہو۔ ہم تو سیدھے سادے مسلمان ہیں۔ جمہور اہل سنت کے عقائد و
 نظریات کو برحق مانتے ہیں۔ امام حسین رضی اللہ تعالیٰ عنہ نے ہمارے نزدیک تو
 حمایتِ باطل سے علیحدگی اختیار کر کے، آزادی اظہارِ رائے اور آزادی اجتماع و
 تنظیم کے سبق دے کر، حق بات پر سرکٹا کر ایشار و محبت کی راہ میں روشنی کا ایک بینار
 قائم کر دیا۔ کوئی اس روشنی کو روشنی ماننے کے لیے تیار نہیں تو اپنی بصیرت و بصارت
 کی خیر منائے۔

حسین رضی — ایک مظلوم ترین شخصیت

ملتِ اسلامیہ نے جو عظیم شخصیات پیدا کی ہیں ان میں ایک حضرت حسین رضی بھی ہیں۔ لیکن حسین رضی عظیم شخصیت ہی نہیں دوسری بے شمار شخصیات کی طرح مظلوم بھی ہیں۔ شاید مظلوم ترین شخصیت۔ لیکن یہ مظلومی اس لیے نہیں کہ انہیں ان کے جگر گوشوں ان کے عزیز واقارب اور ان کے مٹھی بھر ساتھیوں کو کر بلا کے میدان میں بھوکا پیاسا شہید کر دیا گیا۔ یہ سانحہ اگرچہ بجائے خود المناک ہے کہ ایک شخص کو اس کے بچوں، ساتھیوں اور عزیزوں سمیت مار ڈالا جائے لیکن جہاں تک فعلِ قتل کا تعلق ہے، ایسے سانحے دنیا میں اکثر رونما ہوتے رہے ہیں۔ اس دنیا میں انسان نے انسان پر بار بار ایسے ظلم و ستم ڈھائے ہیں کہ جن کے ذکر سے زہرہ آب ہو کر رہ جاتا ہے۔ انسانی تاریخ کے اوراق ان کی داستاؤں سے بھرے پٹے ہیں۔ خود ہم مسلمانوں کی تاریخ کے ایسے لاتعداد ورق ہیں جو مظلومیت کے خون سے لالہ رنگ ہیں۔ انسانی نقطہ نظر سے اس سے کوئی فرق نہیں پڑتا کہ تیغِ ستم کا شکار ہونے والے عام انسان ہیں یا خاندانِ نبوت سے تعلق رکھتے ہیں اور وہ کس حالت اور کیفیت میں قتل ہوئے ہیں۔ بے گناہوں کا قتل بہر حال ظلم ہے۔ چاہے یہ ظلم عام اشخاص کے ساتھ روا رکھا گیا ہو یا خواص کے ساتھ۔ پھر جو قتل مقتولین کے لیے سعادت و سر بلندی اور ذبحِ عظیم کا باعث ہو وہ تو اپنے دامن میں رنج و غم سے زیادہ درسِ آموزی کا سامان رکھتا ہے اور حق و صدق کے علمبرداروں نے ان مدارج پر سرفراز ہونے کے

یہ ہمیشہ تمنا کی ہے جن کا راستہ تلواروں اور دارورسن کے سائے میں سے گزرتا ہے۔

امام حسینؑ کی مظلومیت کا حقیقی پہلو

حضرت حسینؑ ملت کی مظلوم ترین شخصیت اس لیے ہیں کہ انھوں نے جس مقصد کے لیے اپنا اور اپنے جگر گوشوں اپنے عزیز واقارب اور اپنے مٹھی بھر رفیقوں کا سر کٹوایا، اس مقصد کو ملت نے یا تو سمجھا ہی نہیں اور سمجھا تو اسے تاریخ کی بھول بھلیوں میں گم کر دیا۔ بعض لوگوں کے نزدیک جنہیں حسینؑ اور ان کے خاندانے کی محبت اور اتباع کا دعویٰ ہے، کربلا کے سانحہ کا ظاہری پہلو ہی سب کچھ ہے۔ رہا مقصد تو وہ سمجھتے ہیں کہ حسینؑ اپنے باپ اور نانا کے تحت اقتدار کو جس پر حریف قابض ہو گئے تھے دوبارہ حاصل کرنے اور حق بحقدار رسید کرنے کے لیے مدینہ النبی سے نکلے تھے کہ یزیدیوں کے عظیم لاؤ لشکر نے انھیں کربلا میں شہید کر ڈالا۔ قطع نظر اس کے کہ یہ مظلومانہ شہادت خود آپ کے حامیوں یعنی اہل کوفہ کی غداری کا نتیجہ تھی کہ انھوں نے خط پر خط لکھ کر انھیں مدینہ منورہ سے بلایا اور پھر عین وقت پر کوفہ کے گورنر کی دھمکیوں اور ترغیب و تحریص کا شکار ہو کر ان کو دغا دی۔ نہ صرف ساتھ چھوڑ دیا بلکہ شامی فوج میں شریک ہو کر ان کے مقابلے میں گئے اور اپنے ہاتھوں سے انھیں شہید کیا۔ یہ لوگ حضرت حسینؑ کا جو نقشہ دنیا کے سامنے پیش کرتے ہیں وہ خود ان کی اپنی نظریں وقیع ہو تو ہو، اس کی نوعیت ایک ایسے جاہ پسند شخص سے کچھ بھی مختلف نہیں جو اپنے جذبہ جاہ پسندی کی تسکین کی خاطر نہ صرف اپنے آپ کو بلکہ اپنے بیٹوں اور بھتیجوں کو، اپنے قریبی رشتہ داروں اور گنتی کے چند جاں نثاروں کو وقت کی حکومت کے مقابلے میں لا کر ذبح کر دیتا ہے۔ حضرت حسینؑ کی یہ تصویر

اس گروہ کے لیے چاہے کتنی ہی جاذب نظر اور دل کش ہو، خود ان کی عظمت اور اس عظیم الشان قربانی سے جو انھوں نے کربلا کے میدان میں دی، کوئی میل نہیں کھاتی۔ حضرت حسینؑ اور ان کا خالو زادہ اس امر سے بہت بلند ہے جو ان کی طرف منسوب کیا جاتا ہے۔

کربلا کے سانحہ کے ظاہری المناک پہلو کو اہمیت دینے کا نتیجہ یہ نکلا کہ سال میں صرف چند روز صاف باقم بچھا کر سمجھ لیا گیا کہ حسینؑ کی محبت کا تقاضا پورا ہو گیا ہے۔

دوسرا انتہا پسند گروہ

اس گروہ کے اس طرزِ عمل کے ردِ عمل میں ایک اور طرزِ فکر حال ہی میں ابھرا ہے۔ اس طرزِ فکر کے حاملین کے نزدیک حضرت حسینؑ معاذ اللہ باغی اور سرکش تھے جنھوں نے ایک جائز حکومت کے خلاف علمِ بغاوت بلند کیا تھا چنانچہ وہ اس کی پاداش میں قتل ہو گئے۔ جیسا کہ ہر باغی کا انجام ہوا کرتا ہے۔ ہو سکتا ہے کہ یہ لوگ اتنے صاف اور صریح الفاظ میں یہ بات نہ کہتے ہوں مگر وہ حضرت عثمانؓ کی شہادت کے سانحے سے لے کر حادثہ کربلا تک کے واقعات کو جس منظر و پس منظر کے ساتھ پیش کرتے ہیں اور خلافتِ معاویہؓ ہی نہیں خلافتِ یزیدؓ کو بھی برحق ثابت کرنے کے لیے جس منطق سے کام لیتے ہیں اس کا نتیجہ ہی نکلتا ہے اور کہنے والا جو کچھ کہتا ہے، سمجھنے والا یہی سمجھتا ہے۔ بلاشبہ یہ ایک جدید طرزِ فکر ہے۔ ماضی میں معاویہؓ و علیؓ اور یزید و حسینؑ کے مناقشات میں اہل سنت کا یہ عقیدہ ہرگز نہیں رہا ہے جس کو اس طرزِ فکر کے حاملین اُچھال رہے ہیں۔ حضرت علیؓ کو اہل سنت نے

خلیفہ راشد مانا ہے۔ ان کا اسم گرامی منبروں سے جمعہ اور عیدین کے خطبات میں پہلے تین خلفائے راشدین کے ساتھ پکارا گیا ہے۔ ان کے فیصلوں کو ابو بکرؓ و عمرؓ کے فیصلوں کی طرح فقہائے اُمت نے نظیر مانا ہے۔ امیر معاویہ کے مقابلے میں حضرت علیؓ کی حمایت کی ہے اور انھیں حق پر مانا ہے۔ اس کے برعکس امیر معاویہ کو نہ کسی نے خلیفہ راشد مانا ہے اور نہ اسلامی تاریخ میں ان کو وہ مقام دیا گیا ہے جو خلفائے راشدین کو حاصل ہے۔ ان کے متعلق محتاط سے محتاط علمائے اہل سنت کا طرز عمل کف اللسان رہا ہے۔ یعنی انھوں نے خلیفہ راشد حضرت علیؓ کے مقابلے میں یا اپنے بیٹے یزید کو اُمت کے سرپرست تسلط کرنے میں جو روش اختیار کی اس پر نکتہ چینی نہ کی جائے اس لیے کہ امیر معاویہ صحابی رسولؐ ہیں اور اس شرف کا تقاضا یہ ہے کہ

خاموش رہا جائے۔ گویا جہاں تک حضرت علیؓ پر امیر معاویہ کو ترجیح دینے یا کم از کم انھیں اول الذکر کا ہمسر تسلیم کرنے کا تعلق ہے، اُمت میں یہ بالکل نئی بات ہے۔ یہی کیفیت یزید اور حسینؓ کے سلسلے میں ہے۔ اہل سنت کی نظر میں یزید کو کبھی وہ مقام حاصل نہیں رہا ہے جو حضرت حسینؓ کو حاصل رہا ہے۔ یزید کے مقابلے میں انھوں نے حضرت حسینؓ ہی کو حق پر سمجھا۔ یزید کی حکومت کو انھوں نے خلافت راشدہ کی طرح کبھی مقدس نہیں گردانا ہے۔ اہل سنت کا اس بات پر بھی اتفاق رہا ہے کہ یزید کی تخت نشینی کا اس طرز حکومت سے کوئی تعلق نہ تھا جو اسلام پیش کرتا ہے۔ اسلامی سیاست میں اس بدعت کے آغاز نے اُمت کے مستقبل کے سیاسی نقشے اور تاریخ کو یکسر بدل ڈالا۔ حضرت حسینؓ کی منظومی اس سے بڑھ کر اور کیا ہو سکتی ہے کہ ایک گروہ نے ان کی قربانی اور سرفروشی کو ماتم کی صفوں اور مجلس آرائیوں کا عنوان

بنادیا اور دوسرے گروہ نے انہیں ایک باغی اور سرکشی کی صف میں لاکھڑا کیا۔
 یزید کے متعلق یہ بحث کہ وہ اخلاقی اور دینی لحاظ سے بلند تر شخصیت تھی یا
 پست تر۔ ہمارے نزدیک سر اسر غیر متعلق ہے۔ یزید فرض کر لیجئے ائمہ تابعین میں سے
 تھا زہد و تقویٰ کا پیکر تھا اس کے دن اللہ کی راہ میں جہاد کرنے اور راتیں اس
 کے حضور میں رکوع و سجود میں گزرتی تھیں لیکن اصل سوال یہ ہے کہ وہ جس انداز
 میں امت کے سر پر مسلط کیا گیا اور اس کی تخت نشینی سے جس طرز حکومت کی
 بنیاد پڑی اس کی حیثیت اسلام میں کیا تھی؟

اسلام میں سیاست و حکومت کا تصور

یہ تو ظاہر ہے کہ اسلام سیاست و حکومت کا تصور بھی اپنے دامن میں رکھتا
 تھا۔ ورنہ دین تکمیل پذیر ہی نہیں ہو سکتا تھا۔ یہ بات تو ناقابل یقین ہے کہ اسلام
 زندگی کے تمام شعبوں میں تو رہنمائی کرتا ہے۔ لیکن سیاست و حکومت کی رہنمائی کے
 بارے میں خموش تھا اور اس بات کو اس نے ہر اس طاقت ور شخص پر چھوڑ
 دیا تھا جو مسلمانوں کا سر اپنے آگے جھکوانے کی قوت رکھتا ہو۔ قرآن و حدیث
 اور رسول اللہ صلی اللہ علیہ وآلہ وسلم کی سیرت طیبہ کا مطالعہ بتاتا ہے کہ اسلام نے
 جس طرح اجتماعی زندگی کے دوسرے پہلوؤں کے لئے ہدایات دی ہیں
 اسی طرح سیاست اور حکومت کے لئے بھی اصول دیئے ہیں۔ اس کا
 بنیادی اصول یہ ہے کہ مسلمانوں کا نظام حکومت شورائی یا آج کی زبان میں
 جمہوری ہونا چاہیے۔ البتہ سربراہ حکومت کے انتخاب کی کوئی واضح شکل متعین
 نہیں کی۔ اس کا سبب واضح تھا۔ اللہ اور اس کے رسول صلی اللہ علیہ وآلہ وسلم
 جو شکل بھی متعین فرما دیتے وہ قیامت تک کے لئے لازمی قرار پاجاتی تھی۔

اس لیے صرف سیاست و حکومت کے اصول دے دینے ہی پر اکتفا کیا گیا۔ اور مملکت کے سربراہ کا طریق انتخاب ہر دور کے مسلمانوں پر چھوڑ دیا گیا کہ وہ ان اصولوں کی روشنی میں ہر عہد کے تقاضوں کے پیش نظر انتخابی ادارے قائم کر سکیں۔

خلیفہ کے انتخاب کے لیے اصول

ان اصولوں میں باپ کا بیٹے کو نامزد کرنے اور ایک ہی خاندان میں وراثت کے طور پر حکومت کا سلسلہ جاری رکھنے کی بہر حال کوئی ہدایت نہ تھی رسول اللہ صلی اللہ علیہ وسلم اگر چاہتے تو وہ اپنے خاندان ہی کے کسی فرد کو اپنا جانشین نامزد فرما سکتے تھے۔ مگر ان کی جانب سے ایسے کسی اقدام کا فقدان خود ظاہر کرتا ہے کہ یزید جس طریقے سے مسلمانوں پر مسلط کیا گیا اسے کوئی شرعی جواز حاصل نہ تھا یہی نہیں کہ رسول اللہ صلی اللہ علیہ وسلم نے اپنے خاندان کے کسی شخص کو نامزد نہیں فرمایا بلکہ کسی دوسرے فرد کو بھی نامزد نہیں فرمایا تاکہ کوئی شخص آئندہ چل کر اس فعل رسول کو نظیر بنا کر عامۃ المسلمین کی رائے اور رضامندی حاصل کیے بغیر بالائے بالان پر مسلط نہ ہو جائے۔

دوسرے الفاظ میں یہ بات مسلمانوں کی رائے عامہ پر چھوڑ دی کہ وہ اسلام کے عطا کردہ نظریہ حکومت کو عملی جامہ پہنانے کے لئے کس کو منتخب کرنا پسند کرتے ہیں۔ چنانچہ حضرت ابو بکرؓ کا انتخاب عامۃ المسلمین ہی نے کیا۔ حضرت عمرؓ کو بظاہر حضرت ابو بکرؓ نے نامزد کیا۔ لیکن درحقیقت عامۃ المسلمین کی رائے لے کر اور غالب ترین اکثریت کو ان کے حق میں پا کر کیا۔ حضرت عثمانؓ کا انتخاب عامۃ المسلمین کی رائے سے ہوا۔ حضرت علیؓ کو بھی عامۃ المسلمین ہی نے منتخب کیا۔ انھی عامۃ المسلمین نے

جنھوں نے ابو بکر و عمر اور عثمان رضی اللہ عنہم کو منتخب کیا تھا۔

یزید کی نامزدگی

لیکن یزید گزشتہ تمام روایات توڑ کر اور ابو بکر و عمر رضی اللہ عنہما کی سنت کی خلاف ورزی کرتے ہوئے قیصر و کسریٰ کی سنت کے مطابق مسلمانوں پر مسلط ہوا۔ عامۃ المسلمین کی رائے کو اس میں کوئی دخل نہ تھا۔ امیر معاویہ نے جب پہلے پہل اکابر صحابہ سے یزید کے متعلق رائے لی تو انہوں نے اس تجویز کی سخت مخالفت کی۔ چنانچہ گورنروں کے ذریعے عامۃ المسلمین کو مجبور کیا گیا کہ وہ یزید کی دلی عہد سی کی بیعت لیں۔ اس طرح سربراہِ مملکت کا جمہوری طریق انتخاب بدل کر ایک ایسا طریقہ رائج کر دیا گیا جس کا اسلام کے مزاج اس کے احکام اور اس کی سیاست و حکومت کے نظریات اور اصولوں سے کوئی واسطہ نہ تھا۔ خلفائے راشدین کے منہاج کے ترک کرنے اور اسلامی جمہوریت کو ملکیت میں بدل ڈالنے سے پورا اسلامی تصور سیاست و حکومت متاثر ہوا۔ پہلی ضرب عامۃ المسلمین کے اس حق خلافت پر پڑی جو انہیں اللہ اور اس کے رسول نے مساوی طور پر دیا تھا اور جس کو وہ اپنی مرضی سے اپنے میں سے بہترین شخص کو سونپ دیتے تھے۔ اب اس حق کو ایک خاندان نے غصب کر لیا اور اس غصب نے مسلمانوں کی سیاسی تاریخ پر اتنا گہرا اور دور رس اثر ڈالا کہ آج جب کہ افریقہ کے ملکوں میں بھی جمہوریت اور شورائی طرز حکومت کو اختیار کیا جاتا ہے مسلمانوں پر ہر جگہ خاندانی بادشاہتیں اور جمہوریت کے نام پر شخصی آمریتیں۔ جو کسی وقت بھی خاندانی بادشاہتوں میں بدل سکتی ہیں۔ مسلط ہیں اور اگر کہیں جمہوری نظام حکومت قائم کرنے کی جدوجہد کی جاتی ہے تو یہ فلسفہ بگھارا جاتا ہے کہ جمہوریت مسلمانوں کے قومی

مزاج کے منافی ہے اور انہیں جمہوری نظام حکومت کی نہیں ایک ایسے نظام حکومت کی ضرورت ہے جو ان کے قومی مزاج کے موافق ہو جسے وہ سمجھتے بھی ہوں اور چلا بھی سکتے ہوں۔

نظام حکومت میں تغیر

نظام حکومت کی اس تبدیلی نے مسلمان معاشرے کے اخلاق، معاشرت افکار و عقائد غرض اس کی اجتماعی اور انفرادی زندگی پر تباہ کن اثر ڈالا۔ دین اور سیاست میں تفریق پیدا کر دی۔ نسلی تعصبات کی راہیں کھول دیں جن سے امت پارہ پارہ ہو گئی۔ بیت المال پر ایک خاندان اور اس کے ہوا خواہوں کا تصرف ہو گیا۔ امر بالمعروف اور نہی عن المنکر جو پہلے اسلامی ریاست کا فریضہ ہی نہیں مقصد وجود سمجھا جاتا تھا، نسلی بادشاہت نے اس مقصد وجود سے سیاست کو محروم کر دیا اب یہ محض انفرادی حدود ہی ہیں انجام دیا جاسکتا تھا اور اس کی پاداش میں بسا اوقات اہل حق کو قتل ہونا پڑتا تھا۔ غرض یرزید کو مسلمانوں کی گردن پر مسلط کر کے جس نظام حکومت کی بنیاد رکھی گئی وہی ان ساری برائیوں اور مقاصد کا منبع تھا جس میں امت مسلمہ ہر جگہ آج تک مبتلا چلی آئی ہے۔

حضرت حسین رضی اللہ عنہ کی دور بین نگاہ دیکھ رہی تھی کہ نظام حکومت کی یہ تبدیلی اسلامی نظام حکومت کا خاتمہ ہی نہیں ہے بلکہ یہ اپنے جلو میں مفسد اور برائیوں کا ایک ہولناک سیلاب لے کر آئے گی، انہوں نے اس تبدیلی کے خلاف احتجاج کیا، اس کے آگے سر جھکانے سے انکار کر دیا۔ وہ مدینہ سے مکہ معظمہ پہنچنے اور وہاں سے اپنے اہل و عیال کو لے کر کوفہ کی طرف روانہ ہوتے جہاں کے باشندوں نے انہیں بلاوا بھیجا تھا۔ حضرت حسین رضی اللہ عنہ کے پیش نظر کیا

پر دو گرام تھا اور وہ اس کو کس طرح جامہ عمل پہنانا چاہتے تھے، اس کا پتہ تو کوفہ پہنچنے پر چل سکتا تھا۔ لیکن ابھی راستے ہی میں تھے کہ کوفہ کے شیخان علی نے ان سے غداری کی اور وہ یزید کے گورنر ابن زیاد سے مل گئے اس طرح کوفہ پہنچنے اور کسی پر دو گرام پر عمل کرنے کی نوبت بھی نہ آئی اور حادثہ کر بلا رونما ہو گیا۔

یزید کی حکومت کی قانونی حیثیت

یزید کی حکومت کو قانونی ثابت کرنے کے لئے صحابہؓ کی ایک بڑی تعداد کا ذکر کر کے کہا جاتا ہے کہ کیا ان کی بیعت اس حکومت کو قانونی حکومت ثابت کرنے کے لئے کافی نہیں ہے۔ اور کیا سارا عالم اسلام یزید کی سربراہی پر متفق نہیں ہو گیا تھا۔ پھر احادیثِ رسول سنائی جاتی ہیں جن میں حکومت وقت کے خلاف خروج کو ناجائز قرار دیا گیا ہے اور ہدایت کی گئی ہے کہ جب تک امیر نماز کے قیام کا حکم دیتا رہے اس کی اطاعت کرو اور سرکشی نہ کرو۔ کہا جاتا ہے کہ حضرت حسینؓ نے ایک قانونی حکومت کے خلاف بغاوت کی تھی اس طرح یزید کی حکومت کو برحق ثابت کرنے اور حضرت حسینؓ کے اقدام کو مطعون کرنے اور اس کی اہمیت کو گھٹانے کی کوشش کی جاتی ہے۔ حالانکہ کسی حکومت کے قانونی ہونے کے لیے یہی ضروری نہیں کہ لوگ اس کی عمل داری کو تسلیم کر لیں اور اس کے قانون کے آگے جھک جائیں بلکہ یہ بھی ضروری ہے کہ وہ خود قانون کے مطابق وجود میں آئی ہو۔ اسلام کے نقطہ نظر سے قانونی حکومت صرف وہی ہو سکتی ہے جسے مسلم عوام نے کسی جبر و اکراہ کے بغیر اپنی مرضی سے منتخب کیا ہو اور جو

شریعت اسلامی کو قانون سازی کا ماخذ و منبع تسلیم کرتی ہو اور جس کی اجتماعی پالیسی اللہ اور اس کے رسول کے دینے ہوئے نظریات کے مطابق ہو یزید کی حکومت شریعت اسلامی کو قانون لکھی تسلیم کرنے کے سوا کسی اور اصول پر پوری نہیں اترتی تھی۔ وہ عامۃ المسلمین کے بغیر ان پر اوپر سے مسلط کی گئی تھی اور ان کی بیعت جبر و کراہ کی بیعت تھی چنانچہ یہی وجہ ہے کہ خود بیعت کرنے والوں کی نظر میں اسے وہ تقدیس حاصل نہیں تھی جو اسے آج دی جا رہی ہے اور وہ اس کے خلاف بار بار بغاوتیں کرتے رہے۔ خود ائمہ فقہانے بھی ایسی غیر قانونی حکومت کے خلاف خروج کو جائز سمجھا ہے عباسی خلیفہ منصور کے خلاف نفس ذکیہ نے خروج کیا تو امام ابوحنیفہ نے ان کی اخلاقی حمایت کی۔ یہ صرف ایک مثال ہے ایسی متعدد مثالیں پیش کی جاسکتی ہیں۔ وہ احادیث رسول جنہیں اس حکومت کو تقدیس اور جواز کارنگ دینے کے لئے پیش کیا جاتا ہے، ہمارے نزدیک ان میں وہی ہوتی ہدایات صرف اس قانونی حکومت کے لیے ہیں جسے مسلمانوں نے خود اپنی مرضی سے جبر و کراہ کے بغیر منتخب کیا ہو اور اس انتخاب کے بعد اس میں بگاڑ رونما ہو جائے اور وہ غلط راستے پر گامزن ہو جائے۔ ایسی حکومت کے بارے میں یہ فرمایا گیا ہے کہ جب تک وہ مسلمانوں کو نماز روزے سے نہ روکے اس کی اطاعت کی جائے اور اس کے خلاف خروج نہ کیا جائے۔ بنا برہین یزید کی غیر قانونی حکومت کو ان احادیث رسول کا تحفظ حاصل نہیں ہو سکتا۔

غیر قانونی حکومت کے خلاف جدوجہد کا حق

حضرت حسینؑ کی نظر میں بھی یقیناً یہ احادیث ہوں گی لیکن انہوں نے نہ

صرف یزید کی غیر قانونی حکومت کو تسلیم نہیں کیا بلکہ اس کے خلاف محاذ قائم کرنے کے کوہِ روانہ ہوئے۔ یہ ایک الگ بحث ہے کہ بعد میں کوفیوں نے ان سے وفانہ کی۔ بہر حال یہ بات واضح ہے کہ انہوں نے جب دیکھا کہ اسلام میں نظام حکومت کو جن بنیادوں پر قائم کیا گیا تھا ان کو ڈھا کر نئی بنیادوں پر نیا نظام حکومت استوار کیا جا رہا ہے تو وہ مدینہ منورہ سے نکلے۔ آپ کے خیر خواہوں نے ہر چند روکا مگر آپ دیکھ رہے تھے کہ خاموشی کا وقت نہیں ہے اگر خاموش بیٹھ گئے تو قیامت تک کے لیے ایک غلط نظیر قائم ہو جائے گی اور اس غلط نظیر کی آڑ لے کر ہر ضلالت اور گمراہی کو ٹھنڈے پیٹوں برداشت کیا جانے لگے گا۔ حضرت حسینؑ نے حر کے لشکریوں کو مخاطب کر کے کہا تھا:

”ان لوگوں (بنو امیہ) نے شیطان کی حکومت قبول کی ہے اور رحمن کی

اطاعت چھوڑ دی ہے۔ ملک میں فساد پھیلا یا ہے۔ حدود اللہ کو بے کار کر دیا ہے۔ بال غنیمت میں اپنا حصہ زیادہ لیتے ہیں۔ خدا کی حرام کی ہوئی چیزوں کو حلال کر دیا ہے اور حلال کردہ چیزوں کو حرام اس لئے مجھے اس کے بدلنے کا حق ہے!“

خاندانہ نبوت کا فردِ جلیل ہونے کی حیثیت سے آپ سے بڑھ کر اور کون شخص ہو سکتا تھا جس پر اس شگاف کو بند کرنے کی ذمہ داری عائد ہوتی ہو۔ چنانچہ اس شگاف کو انہوں نے اپنا، اپنے جگر گوشوں، اپنے عزیزوں اور مٹھی بھر رفیقوں کا سر دے کر بند کرنے کی کوشش کی۔ اگرچہ یہ شگاف بند نہ ہو سکا تاہم ان کا پاک خون قیامت تک کے لیے اسلامی تاریخ کے اوراق پر نقش چھوڑ گیا ہے کہ:

”بادشاہِ حقیقی اور حاکمِ اصلی اللہ تعالیٰ ہے اور ایک اسلامی ریاست میں

رحمن کی اطاعت کے بجائے شیطان کی حکومت قبول نہیں کی جاسکتی۔“
 حضرت حسینؑ نے کربلا کے میدان میں جو قربانی دی وہ تاریخ کا مایہ ناز
 واقعہ ہے۔ یہ واقعہ ملت بیضا کو ماتم اور لوحہ سرائی میں ڈوب جانے اور زندگی کا
 کاروبار معطل کر دینے کی دعوت نہیں دیتا۔ اور نہ غلط اور گمراہ کن تاویلات کا متحمل
 ہے بلکہ یہ سبق دیتا ہے کہ مسلمانوں کی زندگی کس طرح سعی و جہاد سے عبارت ہونی
 چاہیے۔ اور ضرورت کے وقت اپنے جگر گوشوں کو حق پر کس ذوق اور شوق اور
 صبر و توکل کے ساتھ نچھاور کر دینا چاہیے۔

یہ واقعہ اپنے دامن میں یقین و ایمان جذب و سوز اور امید ورجا کا عظیم
 سرمایہ رکھتا ہے اسے ان ماتم سرائیوں اور سینہ کو بیوں اور تاویلاتی گورکھ دھندوں
 سے کیا تعلق جو انسان کو میدانِ عمل سے فرار کا سبق دے کر اور ناامیدی و بالوہی
 کی کہر میں ملفوف کر کے اس سے زندگی کے ولولے اور حرارت چھین لیتے ہیں اور
 مصافحہ کارزار سے ہٹا کر مجلس آرائیوں کا خوگر بنا دیتی ہیں۔ شہادتِ حسین تو ایک
 پیغام ہے، زندہ و جاوداں پیغام۔

ما سوا اللہ مسلمان بندہ نیست

پیش فرعونے سرش انگندہ نیست

حسین رضی کے مقدس خون کا احترام کرو

ہمارا کوئی مدرسہ فکر امام حسینؑ کی عظمت کا منکر نہیں۔ ہمارا لیبل شیعہ ہو، سنی ہو، اہل حدیث، کچھ بھی ہو۔ امام حسینؑ ہمارے محترم ہیں۔ ہم ان کا نام ادب سے لینے کو اپنی سعادت اور ان کی قربانیوں کے گیت گانے اور ان کا احترام کرنے کو دین و دنیا کی فلاح کا موجب سمجھتے ہیں۔ یہ بات ہم میں قطعی طور پر غیر نزاعی اور مکمل طور پر مشترک ہے۔

ہم میں سے کوئی اس بات کا دعویٰ نہیں کرنا اور نہیں کر سکتا کہ شیعہ سنی دو الگ "دین" ہیں۔ یہ بات مشترک ہے کہ شیعہ سنی دو مسلک ہیں، دو دین نہیں۔ ایک دین کی دو مختلف تفسیریں ہیں۔ دو مختلف ذہنی رویے ہیں جنہوں نے اپنے اپنے انداز میں دین کو سمجھا اور اپنے اپنے طریقے سے تاریخ کو پڑھا۔

تاریخ ایک علمی موضوع ہے اور اسے اپنے انداز میں پڑھنے پر کوئی دینی قدغن نہیں لگائی جاسکتی۔ دین کی تفسیر کے انداز بھی مختلف ہو سکتے ہیں اور اس اختلاف کے لاتعداد طریقوں سے انکار نہیں کیا جاسکتا۔

دوسرے لفظوں میں شیعہ اور سنی مسالک فکر میں کوئی بنیادی اختلاف نہیں۔ اختلاف صرف تفسیر و تعبیر کا ہے اور انسانی گروہ میں جن کا ذہن اس کے اعصاب پر ہر دوسری مخلوق سے زیادہ حادی ہوتا ہے اس قسم کے ذہنی اختلافات کا نہ ہونا بعید از قیاس ہے۔ دو آدمیوں کے درمیان اختلاف رائے ہو سکتا ہے تو کیا وجہ ہے کہ کروڑوں انسانوں میں اختلاف رائے کا وجود نہ ہو۔ اختلاف رائے کا وجود نعمت بن

جاتا ہے اگر بنیادی مرکزیت عمل و وحدت فکر کو منتشر نہ کرے اور لعنت بن جاتا ہے
اگر اس کی وجہ سے مرکزیت عمل اور وحدت منتشر ہو جائے۔

امتِ محمدیہ کی تاریخ اس بات کی شاہد ہے کہ ان دونوں اختلافات نے جب
کبھی اس حد تک شدت اختیار کر لی کہ مرکزیت عمل اور وحدت فکر کو صدمہ پہنچا تو ملت
پارہ پارہ ہو گئی۔ ہلاکو خان نے شیعہ و سنی دونوں کو مسلمان "جان کر قتل کیا اور وجہ و فرات
دونوں کے خون سے رنگین ہو گئے۔ لیکن جب یہ اختلافات اپنے وجود کے باوجود
بنیادی مرکزیت عمل اور وحدت فکر کے ساتھ پیوستہ رہے اور اس کے تحت رہ کر
اپنے اپنے طور پر قائم رہے عظیم سلطنتیں ابھر میں اور دنیا کی جزا فیانی حدیں ٹوٹ
ٹوٹ گئیں تاریخ ایک بار نہیں دس ہزار بار اس واقعہ کا تجربہ کر چکی ہے۔ قریب ترین
تاریخ کا تجربہ پاکستان ہے۔ قائد اعظم عقائد کے اعتبار سے شیعہ بتائے جاتے ہیں اور
ان کی قیادت کو سنیوں نے کبھی اس بنا پر عیب نہیں کیا ہم سب نے مل کر دنیا کا نقشہ بدل
دیا۔ اس سے بھی زیادہ قریب تر ماضی میں بھارت کا حملہ تھا اور اس محاذ پر شیعہ
اور سنی جس انداز میں یک جان ہوئے وہ کسی کی یاد سے باہر کی چیز نہیں ہے۔
لیکن اس کے باوجود یہ بات حیرت انگیز ہے کہ ملک کے زعماء اور عمائدین سلطنت
کو یہ فکر لاحق ہے کہ مرکزیت عمل اور وحدت فکر کے لئے امام حسین رضی اللہ عنہ کی
عظیم قربانی کی یاد مناتے وقت ہم آپس میں دست و گریبان نہ ہو جائیں۔ اس کے
لئے اپیلیں کی جا رہی ہیں اور شیعہ سنی اتحاد کمیٹیاں قائم ہو رہی ہیں۔

کیا یہ اپنی ذات میں ہم پر ایک بھر پور طنز نہیں ہے؟ ہندو مسلم اتحاد کمیٹیاں
کبھی بنا کرتی تھیں۔ ان کی نہج پر یہ شیعہ سنی اتحاد کمیٹیاں ہماری کیس کمزوری کا اظہار

ہیں؟

اگر ٹھنڈے دل سے غور کیا جائے تو محسوس ہوگا کہ کمزوری کے وجود سے

انکار ممکن نہیں ہے۔ ہم ایک دوسرے کے جذبات کا احترام نہیں کرتے اور ہم میں ایسے ”ایچی ٹیٹر“ موجود ہیں جو ایک دوسرے کے جذبات کی جراثیم ہی کو اپنا مال تجارت سمجھتے ہیں ان ”ایچی ٹیٹروں“ کو حسین رضی اللہ تعالیٰ عنہ سے کہہ ہے اور نہ محبت یہ محبت کو بھی اپنے مفاد کے لیے استعمال کرتے اور کہ کو بھی اپنی روٹیوں کے لیے فروخت کرتے ہیں۔

ایک صحت مند معاشرے میں اس قسم کے گراں فروش ایچی ٹیٹروں کے لئے کوئی جگہ نہیں ہونی چاہیے اور ہمیں یقین ہے کہ پاکستانی معاشرے میں انہیں کوئی جگہ نہیں ملے گی۔

ضرورت ہے کہ ہم محرم الحرام یعنی عظیم یادوں کے مہینے میں اپنے اپنے فروغی اور طالب علمانہ اختلافات کو اپنی ذات تک محدود رکھیں اور ایک دوسرے کا احترام کریں کہ یہی احترام مرکزیت عمل اور وحدت فکر کا احترام ہے۔ اور اس کے لئے حسین رضی اللہ تعالیٰ عنہ نے اپنے مقدس خون کی قربانی دی تھی۔ اس کا احترام نہ کرنا حسین رضی اللہ تعالیٰ عنہ کی قربانی کی بے ادبی کرنا اور ان کی پاک اور منزہ روح کو تکلیف پہنچانا ہے۔

نتائج و عبر

ہم اس کتاب کے ابتدائی اوراق میں نہایت وضاحت سے کہہ چکے ہیں کہ سانحہ کربلا عالمی تاریخ کے چند ایسے اہم واقعات میں سے ہے جنہوں نے تاریخ کے دھارے کا رخ یکسر بدل دیا ہے۔ اسلامی تاریخ میں تو اس سانحہ عظیم کی کوئی نظیر ہے ہی نہیں کیونکہ اس سانحے کی بدولت اس رسول کا خانوادہ جو بارگاہ ایزدی کی طرف سے انسانوں کی ہدایت کے لیے آخری پیغام لے کر آیا تھا خود افراد امت کے ہاتھوں تقریباً منقطع ہو گیا تھا اور اس کے ساتھ ہی سیاست اور حکومت کی وہ اعلیٰ اور رفیع اقدار بھی پامالی کی آخری حد تک پہنچ گئی تھیں جنہیں پیغمبر آخر الزماں صلی اللہ علیہ وسلم نے منشائے ایزدی اور تائید و حی سے انسانوں کی فلاح و بہبود کے لیے وضع فرمایا تھا۔ سانحہ چونکہ بہت بڑا اور عظیم النظر تھا اس لیے اس سے جو نتائج مرتب ہوئے وہ بھی بڑے اہم اور دور رس تھے۔

اسلامی طرزِ جمہوریت پر کاری وار

ظہور اسلام کے وقت اس وقت کی متمدن دنیا کا ایک بڑا حصہ دو بڑی استبدادی قوتوں کی گرفت میں تھا۔ یہ استبدادی قوتیں قیصریت اور کسراتیت کے ناموں سے معروف ہیں۔ جب اسلام کا پیغام لوگوں کو اپنی طرف کھینچنے لگا تو سب سے پہلے انہیں دو قوتوں کو اپنے لیے خطرہ محسوس ہوا اور پھر یہی دو قوتیں یکے بعد دیگرے

اسلام کی ابھرتی ہوئی قوت کے ساتھ متصادم بھی ہوئیں۔ کیونکہ انھوں نے یہ جان لیا تھا کہ ”لا سلاطین، لا کلیسا، لا الہ الا اللہ“ کا نعرہ بلند کرنے والی یہ نئی قوت نوعِ انسانی کے خوابیدہ خمیروں اور پوشیدہ قوتوں کو بیدار کرنے میں کامیاب ہو گئی تو فکرِ انسانی میں ایسا توج پیدا ہو گا جس میں قیصریت اور کسراہیت کی بظاہر مستحکم دیواریں خس و خاشاک کی طرح بہ جائیں گی۔

چنانچہ اسلام نے واقعاً خوابیدہ قوتوں کو بیدار کر کے انھیں اس قابل بنا دیا کہ وہ قافی انسانوں کی جاہ و عظمت کے سامنے سر جھکانے کی بجائے انھیں خدائے لم یزل کے آستانے پر جھکنے کے لیے مجبور کر دیں۔ مسلمان اگرچہ تعداد میں بہت کم تھے لیکن توحید پرستی نے ان کو اتنی قوت عطا کر دی کہ انھوں نے قیصریت اور کسراہیت کے بتوں کو پاش پاش کر دیا۔

اسلام نے قیصریت اور کسراہیت کے نظام کو چیلنج کیا مگر اسے ان انسانوں سے کوئی کد نہ تھی جو اس نظام کی پیداوار تھے۔ اسلام کی طرف سے قیصر اور کسریٰ کو کھلے الفاظ میں یہ دعوت دی گئی کہ اسلامی نظام میں جو اللہ تعالیٰ کے ارشادات کے مطابق انسانیت کی فلاح و بہبود کے لیے ایک مکمل نظام ہدایت ہے، شامل ہو جائیں تو اسے ان سے کوئی تعرض نہ ہو گا البتہ ان کے طریقِ جہان بینی کو منشاءِ فطرت کے مطابق کر دیا جائے گا اور اگر وہ منشاءِ فطرت کو پورا کرنے کے لیے اسلام کے ساتھ تعاون کریں گے تو وہ مسلمانوں کے بھائی ہوں گے اور بھائی ہونے کی حیثیت سے مسلمان ان کی ذات، ان کی ذاتی متاع، ان کے ناموس اور ان کی عزت کے محافظ ہوں گے۔

ظاہر ہے کہ جو دین قیصریت اور کسراہیت کو مٹا کر اخوت، مساوات اور جمہوریت کا ایک عالمگیر نظام قائم کرنے کے لیے آیا تھا وہ کس طرح گوارہ کر سکتا

تھا کہ خود اس دین کی پیروی کرنے والے لوگوں کے اندر تھے قیصر و کسری پیدا ہو جائیں اور وہ عام انسانوں کی فلاح و بہبود پر ذاتی فلاح و بہبود کو مقدم رکھیں۔ بیت المال جو قومی امانت ہے اسے ذاتی ملکیت بنا کر جاوبے جا طور پر اپنے تصرف میں لائیں اور جمہور کی رائے کے خلاف چل کر خلافت اور نیابت کو اپنے خاندان کے لیے مختص کر لیں اور حاکمیت کو جو اسلامی اصولوں کے مطابق اپنے ہر قول اور فعل کے لیے خدا اور رسولؐ اور مسلمانوں کی ہیئت اجتماعیہ کے سامنے جواب دہ ہوتی ہے، ملکیت میں بدل کر کسی کے سامنے جواب دہ نہ ہونے والی مطلق العنان بادشاہت بنا لیں۔

ساتھ کر بلا حقیقت میں اس اسلامی جمہوری طرز انتخاب پر ایک نہایت کاری دار ثابت ہوا اور اس سے اسلامی آئین حکومت کے جس پر ایسے گہرے زخم لگے جو صدیاں گزر جانے پر آج تک پوری طرح مندمل نہیں ہو سکے۔

اسلامی نظام عدل کی پامالی

یزید نے جس مطلق العنان حاکمیت کا مظاہرہ کیا اس کی وجہ سے عدل و انصاف کی وہ اعلیٰ اور ارفع قدریں جن کی وجہ سے دین اسلام کو باقی تمام نظام ہائے حیات پر تفوق حاصل ہوتا ہے، بری طرح پامال ہو گئیں۔ امیر چونکہ مسلمان عوام کے سامنے جواب دہ نہ رہا اور صرف عوام یا عوامی نمائندے ہی اللہ تعالیٰ کے قانون کی روشنی میں اس کا محاسبہ کر سکتے تھے اس لیے اس پر قانون خداوندی کی گرفت ایسی مضبوط نہ رہی، جیسی خلافت راشدہ کے زمانے میں تھی۔ مطلق العنان حکومت کی وجہ سے عمال حکومت بھی اللہ اور رسولؐ کی خوشنودی حاصل کرنے کی بجائے اپنے امیر کی خوشنودی حاصل کرنے کی فکر میں رہنے لگے۔ لہذا عوام کو امیر اعلیٰ کا مطیع و فرمانبردار

بنانے کے لیے انھوں نے ہر قسم کے جبر و تشدد کو اپنے لیے جائز قرار دے لیا۔ امیر معاویہ ہی کے زمانے میں عمالِ حکومت نے عوام پر تشدد کے دروازے کھول دیے تھے اور ایسے لوگوں کو جو حضرت علیؓ کے حامی اور مخلصین میں سے تھے سخت ایذائیں دینا شروع کر دی تھیں بلکہ قتل و غارت سے بھی دریغ نہ کیا۔ سیاسی انتقام کے طور پر قتل و غارت کے واقعات میں سے حجرین عدی الکندی اور ان کے چہند ساتھیوں کا سفاکانہ قتل ایک نہایت المناک مثال ہے۔

اسلامی عدل و انصاف کی پامالی کی واضح مثال ہمیں اس خطبے میں ملتی ہے جو ۵۰ھ میں زیاد نے جناب مغیرہؓ بن شبہ کی جگہ کوفے کا حاکم متعین ہونے پر دیا۔ اس نے اپنے خطبے کے دوران کہا:

”میں قسم کھا کر کہتا ہوں کہ غلام کے ساتھ آقا کو، مسافر کے ساتھ مقیم کو، جانے والے کے ساتھ آنے والے کو، نافرمان کے ساتھ فرمانبردار کو اور بیمار کے ساتھ تندرست کو پکڑوں گا۔

تم نے نئی نئی باتیں پیدا کیں تو ہم نے بھی ہر گناہ کی سزا مقرر کی ہے۔ پس اگر کوئی کسی کو ڈبائے گا تو ہم اس کو غرق کر دیں گے۔ اگر کوئی کسی کو جلائے گا تو ہم اس کو آگ میں جھونک دیں گے جو کسی کے گھر میں نقب لگائے گا ہم اس کے دل میں نقب لگائیں گے جو کوئی قبر اکھاڑے گا ہم اس کو قبر میں زندہ گاڑ دیں گے۔

جس نے بھی عوام میں شورش اور بے چینی کی کوئی بات پیدا کی میں اس کو قتل کر دوں گا۔“

اس خطبے میں زیاد نے اپنے متعلق کہا:

”اے لوگو! ہم تمہارے حاکم اور محافظ ہیں۔ خدا نے ہم کو جو اقتدار دیا

ہے اس کی بدولت ہم تم پر حکمرانی کرتے ہیں اور جس خراج کا خدانے
 نے ہمیں حقدار بنایا ہے اس کے بدلے میں ہم تمہاری حمایت اور
 حفاظت کر رہے ہیں۔“

اس نخطے میں زیادنے اس قابلِ نفرت سیاست کا اعلان کیا ہے جس پر وہ
 اپنی گورنری کے دور میں عمل پیرا رہا۔ یہ قابلِ نفرت سیاست ایسی تھی جس کا نہ اسلام
 سے کچھ واسطہ تھا نہ مسلمان اس سے آشنا تھے۔ اس نے اپنے مرنے اور سرپرست کی
 حکومت مستحکم کرنے کے لیے سزا کے ایسے پیمانے وضع کیے جو انتہائی ظالمانہ اور تشددانہ
 تھے اور اسلام کے جزا اور سزا کے اصولوں کے ساتھ انھیں قطعاً کوئی نسبت نہ
 تھی کیونکہ اسلام اس امر کی اجازت نہیں دیتا کہ اگر چور گھر میں نقب لگائے تو چور کے
 دل میں نقب لگائی جائے۔ کچھ لوگ مردوں کی قبریں اکھاڑتے ہیں تو اسلام ان کو زندہ درگور
 کرنے کا حکم نہیں دیتا۔ اسلام شہید کی بنا پر سزائیں نہیں دیتا بلکہ شہید سے سزا کا تدارک کرتا ہے۔
 اسلام شک کی بنا پر کسی کو قتل کرنے کی اجازت نہیں دیتا بلکہ جرم سرزد ہونے اور
 اس کے متعلق ثقہ شہادتیں فراہم ہونے کے بعد جرم کے مطابق سزا دینے کی اجازت
 دیتا ہے۔ اسلام کسی حاکم یا خلیفہ کو یہ کہنے کی اجازت نہیں دیتا کہ وہ لوگوں پر اس
 لیے حکومت کر رہا ہے کہ اللہ نے اُسے طاقت دی ہے اور خراج کا حقدار بنایا ہے۔

جبر و تشدد کے یہ واقعات سانحہ کربلا سے پہلے کے ہیں۔ امام حسین رضی اللہ عنہ اور
 بہت سے دوسرے جلیل القدر صحابی ان واقعات پر سخت رنجیدہ تھے۔ اسلامی نظام
 عدل و انصاف کے اصولوں کی ایسی کھلی پامالی ان سب کے لیے سوہانِ روح تھی
 بہت سے جلیل القدر صحابی ان حالات کو دیکھ دیکھ کر معاملات دنیا سے بالکل کنارہ کش

نہ ترجمہ ”حضرت عثمان رضی اللہ عنہ اور حضرت علی رضی اللہ عنہ“ از ڈاکٹر طاہر حسین۔ صفحہ ۵۳۴

ہو چکے تھے۔ لیکن جب ظلم و ستم حد سے گزر گیا تو امام عالی مقام نے مناسب سمجھا کہ بُرائی اور ظلم و تشدد کے اس سیلاب کو اپنی پوری قوت سے روکنے کی کوشش فرمائیں۔ سانحہ کربلا اس بھرپور کوشش کا دوسرا نام ہے۔ یہ کوشش ہر چند وقتی طور پر ناکام ہو گئی لیکن مٹھوڑے ہی عرصے میں بنو امیہ کی حکومت اور قیادت کا دور ختم ہو گیا اور ختم بھی ایسا ہوا کہ بلا و عرب و عجم سے اس تناور درخت کی جڑیں ہی اکھڑ گئیں۔ صرف ایک شاخ اُندلس کی سرزمین میں پہنچ کر اس خوفناک ردِ عمل سے محفوظ رہ گئی، جس سے بنو امیہ کو دو چار ہونا پڑا۔

بِلَّتِ اِسْلَامِیۃِ مِیْلِ بَاہِمِی اِفْتِرَاقِ

حضرت عثمان غنی رضی اللہ عنہ کے ساتھ شہادت کے ساتھ ہی بِلَّتِ اِسْلَامِیۃِ کے اندر مستقل افتراق و عناد کی بنیاد پڑ چکی تھی۔ کربلا کا سانحہ اس افتراق اور عناد کا ایک منطقی نتیجہ تھا لیکن اس منطقی نتیجے پر بات ختم نہ ہوئی بلکہ تشدد و افتراق بڑھتا ہی ہی چلا گیا۔ سانحہ کربلا کے ردِ عمل کے طور پر مدینہ طیبہ اور مکہ مکرمہ میں حکومت کے خلاف جو بے چینی اور بے زاری پیدا ہوئی اور حکام بنو امیہ نے اسے دبانے کے لیے جو طریقے اختیار کیے اس سے لوگوں کے دلوں میں بنو امیہ کے خلاف نفرت پیدا ہو گئی، انتقام در انتقام کے جو چکر چلائے گئے ان سے بِلَّتِ کا اتحاد پارہ پارہ ہو گیا اور جیسے جیسے وقت گزرتا گیا بِلَّتِ کے دو بڑے گروہوں کے درمیان حسیب بڑھتی ہی چلی گئی۔ تمام عالم اسلام غداروں اور سازشوں کا شکار ہو گیا اور اگرچہ بنو امیہ اور اس کے بعد بنو عباس کے بعض انتہائی قابل اور ہوشمند خلفاء نے مسلمانوں کی مرکزی قوت کو متاثر نہ ہونے دیا اور اپنی وسیع النظری اور وسیع قلبی کی بنا پر اختلاف و افتراق کی شدت کو کم کرنے کی کوششیں کرتے رہے پھر بھی تمام

مسلمانوں کو کسی وقت بھی کاملاً متحد نہ کر سکے بلکہ خود بنو عباس کی خلافت کے زوال میں اس افتراق کا ہاتھ تھا۔

اسلام کے اجتماعی مقاصد کو نقصان

حضرت عثمان غنی رضی اللہ عنہ کے عہدِ خلافت کے نصفِ آخر سے جب بنو امیہ اور بنو ہاشم کی باہمی رقابتیں اور عداوتیں جو رسول اکرم صلی اللہ علیہ وسلم کے دستِ مبارک سے تخلیل ہو گئی تھیں، عود کر آئیں تو بلیتِ اسلامیہ کے اندر باہمی افتراق کا ایسا دروازہ کھل گیا جو آج تک بند نہیں ہو سکا۔ یہ افتراق جو ابتداً محض سیاسی تھا رفتہ رفتہ مذہبی صورت اختیار کر گیا۔ جیسے جیسے وقت گزرتا گیا اس مذہبی افتراق میں کمی کی جگہ اضافہ ہوتا چلا گیا۔ اس افتراق کا لازمی نتیجہ یہ ہوا کہ وہ قوت جسے دینِ اسلام کے دشمنوں کے خلاف استعمال ہونا چاہیے تھا، آپس میں ایک دوسرے کے خلاف استعمال ہوتی رہی، مسلسل صدیوں تک استعمال ہوتی رہی اور آج بھی کہیں کہیں استعمال ہو رہی ہے۔

حضرت عثمان غنی رضی اللہ عنہ اور حضرت علی کرم اللہ وجہہ کے دورِ خلافت میں اسی افتراق کی وجہ سے اسلامی فتوحات کا سلسلہ تقریباً معطل ہو کر رہ گیا تھا۔ اُموی دور میں فتوحات کا سلسلہ پھر چل نکلا لیکن اس دور کے اواخر میں بلیتِ پھر خانہ جنگیوں میں مبتلا ہو گئی۔ عباسی دور کی شان و شوکت اور اجتماعی ترقی تاریخِ اسلام کا ایک روشن باب ہے لیکن اس دور میں افتراق نے دوسرے دروازوں سے بھی سر اٹھایا اور شیعہ سُنی اختلافات بھی بدستور رہے۔

اس افتراق کا افسوسناک ترین دور وہ ہے جب ترک فتح و نصرت کے پرچم بلند کیے ہوئے وسطی یورپ کی طرف بڑھتے چلے جا رہے تھے کہ اچانک انھیں

مشرقی محاذ کی طرف لوٹنا پڑا جس کی وجہ سے یورپ میں اسلامی فتوحات کا سلسلہ رُک گیا اور مسلمانوں کی اجتماعی قوت اتنی کم ہو گئی کہ اس کے بعد اسلامی فوجوں کے قدم یورپ میں آگے بڑھنے کی بجائے پیچھے ہٹنے لگے۔ خود یورپی مُصنّفین اور مؤرخین نے لکھا ہے کہ اگر چالدران کی جنگ جو ترکوں اور ایرانیوں کے درمیان ۲۳ اگست ۱۵۱۴ء کو ہوئی نہ ہوتی تو یورپ میں ترک فوجوں کی پیش قدمی کا رُکنا محالات میں سے تھا اور عین ممکن تھا کہ پورا یورپ اسلام قبول کر لیتا جس سے دُنیا کی تاریخ بالکل بدل جاتی۔

برصغیر ہندوستان کا آخری دور بھی مسلمانوں کے مذہبی تشّت وافتراق کا افسوس ناک دور ہے۔ دکن میں آخری عظیم مُغل فرماں روا اورنگ زیب عالمگیر کو اس مذہبی افتراق کی وجہ سے جنگ و جدل کا ایک طویل زمانہ دیکھنا پڑا جس کا نتیجہ مُغل سلطنت کی کمزوری اور زوال کی صورت میں سامنے آیا۔ سلطنتِ خدادادِ میسور کی تباہی کے پیچھے بھی یہی افتراق کارفرما تھا اور شمالی ہند کی مُسلمان حکومتیں بھی اسی انتشار و افتراق کے باعث زوال پذیر ہوئیں۔

مقامِ عبرت

انتہائی عبرت کا مقام یہ ہے کہ دشمنانِ اسلام ہر دور اور ہر ملک میں مسلمانوں کے اس مذہبی افتراق کو اپنے مقاصد کے لیے نہایت کامیابی کے ساتھ استعمال کرتے رہے اور مسلمان نہایت آسانی سے ان کے آگے کاربنتے رہے۔ ہم دیکھ چکے ہیں کہ کس طرح عبداللہ ابن سبا جو یہودی النسل تھا، اسلام کا لبادہ اوڑھ کر مسلمانوں کے درمیان افتراق پیدا کرنے کے لیے سرگرم کار رہا اور کس طرح اس نے نہایت چالاک اور عیاری کے ساتھ مسلمانوں کی جمعیت کو اس طرح تقسیم کر دیا کہ وہ مستقلاً دو فرقتے بن گئے اور

فرتے بھی ایسے کہ ایک دوسرے کے جانی دشمن نظر آنے لگے۔

جب یورپین اقوام بالخصوص انگریزوں کو عالمی سیاست میں بالادستی حاصل ہوئی تو انہوں نے ایسے سیاسی حربے استعمال کیے کہ مختلف مسلمان فرقوں کے لوگ آپس میں لڑتے جھگڑتے اور اپنی قوتوں کو ضائع کرتے رہے۔ انگریزوں کے نقش قدم پر چل کر دوسری اقوام نے بھی مسلمانوں کے مختلف العقیدہ گروہوں میں اختلاف و افتراق کو خوب ہوا دی اور عام طور پر کامیاب ہوتے رہے۔ یہاں تک کہ ۱۹۳۷ء میں جب برعظیم پاک و ہند کے چند صوبوں میں کانگریسی حکومتیں بنیں تو انہوں نے بھی مختلف مقامات پر یہی حربہ استعمال کیا اور یو۔ پی میں تو وہ اپنے منصوبوں میں خاصے کامیاب بھی رہے۔ موجودہ دور میں مسلمانوں کو اپنے آبا و اجداد کی تاریخ سے سبق حاصل کرنا چاہیے اور ایسے عناصر سے ہمیشہ خبردار رہنا چاہیے جو مسلمانوں کے اندر افتراق پیدا کر کے اپنے مقاصد حل کرنا چاہتے ہوں۔ جب مسلمان اقوام عقائد کی بنا پر خانہ جنگیوں کو بالکل خیر باد کہہ دیں گی تبھی وہ دنیا (اور عقبی میں بھی) سر بلند ہو سکیں گی اور تبھی وہ عظیم مقاصد بھی پورے ہو سکیں گے جن کے لیے امام حسینؑ نے کربلا کے میدان میں اتنی عظیم قربانیاں دیں

ذکرِ حسینؑ

کوثر نیازی



قانونستان
لاہور